


व
६०१

२५
१५६

व.
५०४
~~२७५~~
२६०

व.
६५





७
६५

हरिदाससंस्कृतग्रन्थमालासमाख्य-
काशीसंस्कृतसीरिजपुस्तकमालायाः

७

वेदान्तविभागे (२) द्वितीयपुष्पम् ।

पञ्चीकरणम्

श्रीमच्छंकराचार्यविरचितम्

वार्तिकाभरणारूपटीकाविभूषितश्रीसुरे-
श्वराचार्यकृतवार्तिकयुतम् ।

तथा

श्रीरामतीर्थकृततत्त्वचन्द्रिकाख्यटीकासंवलितश्रीमदा-
नन्दमिरिविरचितविवरणसमेतम् ।

वक्षे इत्युपनामकेन भाऊशास्त्रिणा
संशोधितम् ।

काशीस्थ-

चौखम्बासंस्कृतपुस्तकालयस्वामिनाश्रेष्ठिकुलभूषण-
हरिदासगुप्तात्मजेन जयकृष्णदासगुप्तमहोदयेन
विद्याविलासनाम्नि यन्त्रालये
मुद्रयित्वा प्रकाशितम् ।

सन् १९२३

Registered According to Act XXV. of 1867.

UNIVERSITY OF DELHI
LIBRARY

U

UNIVERSITY OF DELHI

LIBRARY

UNIVERSITY OF DELHI

LIBRARY

U

UNIVERSITY OF DELHI

LIBRARY

UNIVERSITY OF DELHI

LIBRARY

UNIVERSITY OF DELHI

LIBRARY

UNIVERSITY OF DELHI

श्रीमच्छंकराचार्यविरचितं

पञ्चीकरणम् ।

(अथातः परमहंसानां समाधिविधिं व्याख्यास्यामः ।

सच्छब्दवाच्यमविद्याशबलं ब्रह्म । ब्रह्मणोऽव्यक्तम् ।

अव्यक्तान्महत् । महतोऽहङ्कारः । अहङ्कारात् पञ्चतन्मात्राणि

पञ्चतन्मात्रेभ्यः पञ्चमहाभूतानि । पञ्चमहाभूतेभ्योऽखिलं

जगत् । पञ्चानां भूतानामेकैकं द्विधा विभज्य स्वार्द्धभागं

विहायार्द्धभागं चतुर्धा विभज्येतेषु योजिते पञ्चीकरणं

मायारूपदर्शनमध्यारोपापवादाभ्यां निष्प्रपञ्चं प्रपञ्च्यते ।)

ॐ पञ्चीकृतपञ्चमहाभूतानि तत्कार्यं च सर्वं विरा-

डित्युच्यते । एतत्स्थूलशरीरमात्मनः । इन्द्रियैरर्थोपल-

ब्धिर्जागरितम् । तदुभयाभिमान्यात्मा विश्वः । एतत्-

त्रयमकारः ।

अपञ्चीकृतपञ्चमहाभूतानि पञ्चतन्मात्राणि, त-

त्कार्यं च पञ्च प्राणाः, दशेन्द्रियाणि, मनो बुद्धिश्चेति

१ () एतच्चिह्नान्तर्गतो ग्रन्थः न पञ्चीकरणांतर्गतः, आनन्दगिरि-
णाऽव्याख्यातात् । ॐपञ्चीकृतेत्यारभ्यैव व्याख्यानारम्भात् । वार्तिका-
टीकाकृताऽपि वार्तिकावतरणिकायां "भाष्यकारेण अधिष्ठानस्य
धास्तवं रूपं अध्यारोप्यप्रपञ्चस्य स्वरूपं च सिद्धयत्कृत्य अध्यारोप-
मात्रमुदितम् । वार्तिकाचार्यस्तु उक्तानुक्तदुरुक्ताचिन्तात्मकत्वाद्वाति-
कस्य अनुक्तं तदुभयं यफलकामः आदावध्यारोपात्पूर्वमेव स्थितम्-
धिष्ठानात्मस्यरूपमाह-आसीदेकमिति" इति उच्यमानत्वात् । वार्ति-
कानुरोधेन केनचित् प्रक्षिप्तः इति स्पष्टमवगम्यते ।

संसदशकं लिङ्गं भौतिकं हिरण्यगर्भं इत्युच्यते । एत-
त्सूक्ष्मशरीरमात्मनः । करणेषूपसंहतेषु जागरितसंस्कार-
जः प्रत्ययः सविषयः स्वप्न इत्युच्यते । तदुभयाभि-
मान्यात्मा तैजसः । एतत्तत्रयमुकारः ।

शरीरद्वयकारणमात्माज्ञानं साभासमव्याकृतमित्यु-
च्यते । एतत्कारणशरीरमात्मनः । तच्च न सन्नासन्नापि
सदसन्नं भिन्नं नाभिन्नं नापि भिन्नाभिन्नं कुतश्चित्, न
निरवयवं, न सावयवं, नोभयं, किन्तु केवलब्रह्मात्मै-
कत्वज्ञानापनोद्यम् । सर्वप्रकारज्ञानोपसंहारे बुद्धेः का-
रणात्मनाऽवस्थानं सुषुप्तिः । तदुभयाभिमान्यात्मा प्राज्ञः
एतत्तत्रयं मकारः ।

अकार उकारे, उकारो मकारे, मकार ओंकारे,
ओंकारो ऽहम्येव । अहमात्मा साक्षी केवलश्चिन्मात्र-
स्वरूपः, नाज्ञानं नापि तत्कार्यं किन्तु नित्यशुद्धबुद्धमु-
क्तसत्यस्वभावं परमानन्दाद्यं प्रत्यग्भूतचैतन्यं ब्रह्मैवा-
हमस्मित्यभेदेनावस्थानं समाधिः । “तत्त्वमासि” “ब्र-
ह्माहमस्मि” “प्रज्ञानमानन्दं ब्रह्म” “अयमात्मा ब्रह्म”
इत्यादिश्रुतिभ्यः । इति पञ्चीकरणं भवति ॥ ओं ॥

इति श्रीशङ्कराचार्यविरचितं पञ्चीकरणम् ॥

श्रीमत्सुरेश्वराचार्यकृतवार्तिकं टीकासहितम् ।

ॐकारः सर्ववेदानां सारस्तत्त्वप्रकाशकः ।

तेन चित्तसमाधानं मुमुक्षूणां प्रकाशयते ॥ १ ॥

श्रीगणेशाय नमः ॥ इह खलु परमेश्वराराधनार्थमनुष्ठितैर्नित्या-
दिकर्माभिः परिशुद्धांतःकरणानामत एव नित्यानित्यवस्तुविवेके-
हामुन्नार्थफलभोगविरागशमदमादिसाधनपदकसंपन्नमुमुक्षुत्वाख्य-
साधनचतुष्टयवतां ब्रह्मजिज्ञासूनां परित्यक्तकाम्यानिपिद्धकर्मणां
परमहंसपरिव्राजकानां श्रवणमनननिदिध्यासनपराणाम् आरुण्यु-
पनिपदा “संधि समाधावात्मन्याचरेत्” इति समाधिर्बोद्धव्यः । स
च समाधिर्लोकारेण कर्त्तव्य इति “ॐ इत्यात्मानं युञ्जीत” इति
तैत्तिरीयबृहन्नारायणोपनिषद्भूतौ विहितः । “युज् समाधौ”
इति स्मृतेः । स च समाधिर्लोकारेण कथं कर्त्तव्य इत्याकांक्षायां
तं प्रकारं वक्तुं भगवता भाष्यकारेण पञ्चीकरणं नाम प्रकरण-
मुद्दिष्टम् । तत्प्रकरणं व्याचिख्यासुर्भगवान् वार्तिककारः चिकी-
र्षितस्योक्तानुक्तदुरुक्त(१)चिन्तात्मकस्य तद्व्याख्यानरूपस्य वा-
चिकस्य निर्विघ्नेन परिसमाप्तिप्रचयगमनसिद्ध्यर्थं—

ॐकारश्चाथशब्दश्च द्वावेतौ ब्रह्मणः पुरा

कण्ठं भित्वा विनिर्यातौ तस्मान्माङ्गलिकावुभौ ॥ १ ॥

इतिस्मृतेर्लोकारोच्चारणं तदर्थतत्त्वानुस्मरणात्मकं च मंगलमाचर-
न्प्रकरणस्यार्थं संक्षेपेण श्रोतुबुद्धिसौकर्यार्थं कथयति ॐकार इति।
तेर्लोकारेण चित्तसमाधानं प्रकाशयति इति संबन्धः । चित्तस्य समा-
धानं ब्रह्मात्माभेदाकारतयाऽवस्थानम्, अखण्डब्रह्माकारवृत्तिरूपेण

(१) द्दिरुक्तेति पाठान्तरम् ।

परिणामो, ननु शास्त्रान्तरप्रसिद्धचित्तवृत्तिनिरोध इत्यर्थः । “अहं
ब्रह्मास्मि इत्यभेदेनावस्थानं समाधिः” इति मूले वक्ष्यमाणत्वात् ।

समाधिः संविद्रुत्पत्तिः परजीवैक्यतां प्रति ।

इति स्मृतं च । तच्चित्तस्याखंडाकारवृत्तिरूपज्ञानं येन प्रका-
रेण ओंकारेण जायते स प्रकारः प्रकाश्यते इत्यर्थः । ओंकारस्य
ज्ञानजननसामर्थ्यमाह *तत्त्वप्रकाश इति । तत्त्वमस्यादिवाक्य-
वद्विधिविधया विधिमुखेन, “नेतिनेति” इति वाक्यवन्निषेधविधया
च तत्त्वप्रकाशकत्वं तस्य श्रुतिस्मृतिप्रसिद्धमित्यर्थः । ननु
तत्त्वमस्यादिवाक्येभ्यः ओंकारस्य को वा विशेषः, येन ओंकारे-
णैव चित्तसमाधानं प्रकाश्यते? तत्राह *सर्ववेदानां सार इति ।
स मृदिव घटशरावादीनां सर्ववेदानुस्यूततया कारणत्वात् तेषां
सारः “तद्यथा शंकुना सर्वाणि पर्णानि संतृण्णान्येवम् ओंकारेण
सर्वा वाक् संतृण्णा” इति श्रुतेरित्यर्थः ।

अयमाशयः—तत्त्वमस्यादिवाक्यानां मध्ये केनचिद्वाक्येन
चित्तसमाधानप्रकारः प्रकाश्यते, अप्रकाशितवाक्यान्तराध्यायिनां
ततो वाक्यात्समाधानासिद्धेर्वाक्यान्तरेऽपि तत्प्रकाशितव्यं स्यादि-
ति यन्नगौरवं स्यात् । ओंकारेण तत्प्रकाशने तु तस्य सर्ववेदवाक्य-
सारत्वात् सर्वत्र वाक्ये समाधानप्रकारः प्रकाश्यत इति न पृथक्
कार्यः स्यात् । ओंकारेणैव सर्वेषां चित्तसमाधानसिद्धेश्च न यन्वा-
न्तरं कार्यमिति लाघवम् । किञ्च वेदोच्चारणस्य पापनिवर्तकत्वस्म-
रणात् लौकिकवाक्यापेक्षया वेदवाक्यस्य स्वोच्चारणस्मरणद्वारा
ज्ञानप्रतिषन्धककल्पमपनिवर्तकत्वेन शीघ्रमप्रतिबुद्धज्ञानोत्पादकत्वं
विशेष इति वक्तव्यम् । अर्थबोधकत्वस्य उभयत्रापि तुल्यत्वेन प्रका-
रांतरेणातिशयस्य वक्तुमशक्यत्वात् । एवञ्च सति ओंकारस्य सर्व-
वेदसारत्वेन सर्ववेदात्मकत्वाच्चतुच्चारणस्य सर्ववेदोच्चारणत्वाच्चतो

आसीदेकं परं ब्रह्म नित्यमुक्तमविक्रियम् ।

तत्स्वमायासमावेशाद्बीजमव्याकृतात्मकम् ॥ २ ॥

बहुकल्पमपनिवृत्त्या शीघ्रमप्रतिबद्धं ज्ञानं ततो भवति । किञ्च "ओ-
मित्पात्मानं युञ्जीत" इत्यादिवहुश्रुतिषु तस्मिन्नादरदर्शनाच्च तेनैव
समाधानं प्रकाशनीयमिति । अत्राधिकारिणमाह *मुमुक्षुणामि-
ति । अत्र च ओंकारप्रकाश्यं तत्त्वं विषयः, मोक्षः काम्यमानत्वात्
मुख्यं प्रयोजनं, चित्तसमाधानशब्दितं तत्त्वज्ञानम् अवांतरप्रयोजनं,
प्रकरणस्य फलस्य च जन्यजनकभावः संबन्धः, अधिकारिणः स्व-
कीयप्रयोजनजनकत्वं प्रकरणेन संबन्धः, *मुमुक्षुरधिकारीत्यनुबंध-
चतुष्टयं प्रत्ययङ्गमर्थादुक्तमिति द्रष्टव्यम् ॥ १ ॥

इह भगवता भाष्यकारेण अध्यारोपापवादाभ्यामोंका-
रेण प्रत्यक्ब्रह्माभेदमतिपत्तिप्रकारं दर्शयितुमधिष्ठानस्य वा-
स्तवं रूपम्, अध्यारोप्यप्रपंचस्य सृष्टिं च सिद्धवत्कृत्याध्यारोप-
मात्रमुदितम् । वार्तिकाचार्यस्तु उक्तानुक्तदुरुक्तार्चितात्मकत्वाद्वा-
स्तिकस्योक्तानुक्तं तदुभयं वक्तुकाम आदौ अध्यारोपात्पूर्वमवस्थित-
मधिष्ठानभूतात्मस्वरूपमाह । *आसीदेकमिति । ब्रह्म देशकाल-
वस्तुपरिच्छेदशून्यम्, अत एव एकं सजातीयविजातीयस्वगतभेदशू-
न्यं परं परमानन्दरूपं नित्यमुक्तं कालत्रयेऽपि सर्वानर्थरूपप्रपंचसं-
बन्धशून्यं सच्चिदानन्दात्मकं वस्त्वासीत्स्थष्टे । प्रागित्यर्थः । "सदेव
सौम्येदमग्र आसीदेकमेवाद्वितीयम्, आत्मा वा इदमेक एवाग्र आ-
सीन्नान्यात्किञ्चन निषत्, विज्ञानमानन्दं ब्रह्म, सत्पञ्चानमनंतं ब्रह्म"
इत्यादिश्रुतेरित्यर्थः । यद्यपि अद्वितीयस्य आसीद इति कालसंबन्धो
न युक्तः, तथापि श्रोतॄणां मतिपत्तिसौकर्यार्थं कालसंबन्धमारोप्यो-
पदिशतीति बोध्यम् । ननु जगदुपादानस्य कालत्रयेऽपि कथं सं-

तस्मादाकाशमुत्पन्नं शब्दतन्मात्ररूपकम् ।

स्पर्शस्मिकस्ततो वायुस्तेजो रूपात्मकं ततः ॥३॥

बन्धशून्यत्वं तत्राह *अविक्रियमिति । निरवयवत्वेन विमुत्वेन च परिणामपरिस्पन्दयोरसंभवादुपादानत्वमपि न तस्यास्तीत्यर्थः । तर्हि कथम् “आत्मन आकाशः संभूतः, तत्तेजोऽष्टजत” इत्यादि श्रुतिभिरुपादानत्वाभिधानं ब्रह्मण इत्याशङ्क्य तत्त्वतोऽन्यथाभावलक्षणपरिणामाभ्युपादानत्वासंभवेऽपि मायया अतत्त्वतोऽन्यथात्वलक्षणं विवर्तोपादानत्वं संभवतीत्याह *तत्स्वभावेति । स्वस्य ब्रह्मणः शक्तिभूता स्वस्मिन्नेवाध्यायस्ता माया तस्याः समावेशः आध्यासिकतादात्म्यं तस्माद्वीजमुपादानमित्यर्थः । शुत्स्यादेर्विक्रियां विनापि रजताद्युपादानत्वदर्शनात् । अविक्रियस्यापि जगद्विवर्तोपादानत्वमविरुद्धमित्यर्थः । ननु यत्र यत्कार्यं सूक्ष्मरूपेण वर्तते तदेव तस्य कार्यस्य बीजम्, अन्यथा तंतूनामपि घटं प्रति बीजत्वं स्यात् । तथा च नित्यमुक्ते ब्रह्मणि प्रागुत्पत्तेर्जगत्सूक्ष्मरूपासंभवात्कथं तद्वीजत्वमत आह *अव्याकृतमिति । स्वतो नित्यमुक्तस्य सूक्ष्मकार्याश्रयत्वासंभवेऽपि मायायां तत्संभवाच्चद्वारा अव्याकृतात्मकम् अनमिव्यक्तनामरूपात्मकजगदाश्रयः “तद्धेदं तर्ह्यव्याकृतमासीत्” इति श्रुतेः । अतो बीजत्वं युक्तमित्यर्थः ॥ २ ॥

एवं ब्रह्मणः प्रपञ्चोपादानत्वमुपपाद्य इदानीं तस्मिन्जगतः अध्यारोपार्थं ततः स्रष्टुमाह *तस्मादित्यादिना सार्द्धेन तस्य स्थूल-आकाशवैलक्षण्यमाह *शब्दतन्मात्ररूपकमिति । शब्द एव तस्मिन् आकाशे मात्रा मीयते नतु अवकाशदातृत्वशांतघोरमृदत्वादयो यस्मिन् तच्छब्दतन्मात्रं, तदेव रूपं यस्य, गुणगुणिनोरभेदात्, तथा शब्दमात्रमेवावगम्यते अवकाशदानादिव्यवहारविशेषा न सन्ति

आपो रसात्मिकास्तस्मात्तेभ्यो गन्धात्मिका मही ।

शब्दैकगुणमाकाशं शब्दस्पर्शगुणो मरुत् ॥ ४ ॥

शब्दस्पर्शरूपगुणैस्त्रिगुणं तेज उच्यते ।

शब्दस्पर्शरूपरसगुणैरापश्चतुर्गुणाः ॥ ५ ॥

शब्दस्पर्शरूपरसगन्धैः पञ्चगुणा मही ।

तेभ्यः समभवत्सूत्रं भूतं सर्वात्मकं महत् ॥ ६ ॥

यस्मिन् तत्सूक्ष्ममाकाशमित्यर्थः । तदुक्तं विष्णुपुराणे—

तस्मिस्तस्मिस्तु तन्मात्रास्तेन तन्मात्रता स्मृता ।

न शांता नापि ते घोरा न मृदाश्चाविशेषिणः ॥ १ ॥

इति । स्पर्शात्मकइत्यादावेवमेव योज्यम् ॥ ३ ॥

तच्च ज्ञूतानामसाधारणगुणान्पूर्वपूर्वकारणानुस्यूत्या मातृगुणान्तराणि च संगृह्याह *शब्दैकगुणामिति । पूर्वपूर्वभूतभावमापन्नस्यैव ब्रह्मण उत्तरोत्तरभूतोपादानत्वात्पूर्वपूर्वगुणानुस्यूतिरुत्तरोत्तरस्मिन्प्राप्येति भावः ॥ ४ ॥

*शब्दस्पर्शरूपेति । स्पष्टम् ॥ ५ ॥

सूक्ष्मभूतानामुत्पत्तिमुक्त्वा तेषां कार्यमाह* तेभ्य इति । लिङ्गशरीरं च “ज्ञानेन्द्रियाणि पञ्चैव” इत्यादिना पक्ष्यमाणम् । ननु इन्द्रियाण्यहंकारकार्याणि प्राणास्तु करणानां सामान्यवृत्तिरिति सांख्याः पौराणिकाश्चाहुः तत्कथं भूतकार्यत्वमत्र आह*भूतमिति । भूतात्मकं तत्कार्यमित्यर्थः । “अन्नमयं हि सोम्य मनः” इत्यादिश्रुतेः । चक्षुरादीनां तेजआदिभूतरूपचषदर्शनात् तेजआदिभूतग्राहकत्वाच्च भौतिकत्वमित्यर्थः । *सर्वात्मकमिति । हिरण्यगर्भापाभिभूतस्य समाष्टिलिङ्गशरीरस्य

सर्वव्यष्टिलिङ्गशरीरव्यापित्वात्सर्वात्मकत्वमित्यर्थः। यद्वा-वैशेषिका-
दयस्तु चक्षुरादीन्द्रियाणि भौतिकान्येव, तानि शरीरेण सह जायन्ते,
सहैव नश्यन्ति, नतु शरीरांतरसंचारिचक्षुरादिकरणसंघातरूपं लि-
ङ्गं नाम किञ्चिदस्ति, मन एव तु केवलं शरीरान्तरसंचारीत्याहुः।
तन्मतं निराकरोति*सर्वात्मकमिति। क्रमेण प्रतिपद्यमानदेवा-
दिसर्वशरीरेषु प्रविश्य तेषामात्मतया वर्त्तमानमित्यर्थः। केवलस्य
व्यापकस्यात्मनः स्वतः उत्क्रांत्याद्यसंभवात्। ननु “उत्क्रामंतं
प्राणोऽनूत्क्रामति प्राणमनूत्क्रामंतं सर्वे प्राणा अनूत्क्रामन्ति” इति
श्रुतेश्च “तदापीतेः संसाख्यपदेशात्” (ब्र० सू० अ० ४ पा० २
सू० ८) इति न्यायाच्च करणसमुदायरूपमात्मन उत्क्रांत्याद्युपा-
धिभूतं लिङ्गं शरीरांतरसंचार्यगीकर्त्तव्यम्।

अत्रेदमवधेयम्। मायायास्त्रिगुणात्मकत्वात्तत्कार्याणि शु-
तान्यपि सादृशान्येव। तत्र भूतानां सात्त्विकांशेभ्यः प्रत्येकं श्रो-
त्रादीनि पंच ज्ञानेन्द्रियाणि जायन्ते, तेभ्यो मिलितेभ्यः
मनोबुद्ध्यहंकारचित्तात्मकमतःकरणं जायते, तेषामेव राजसांशे-
भ्यः प्रत्येकं कर्मेन्द्रियाणि बागादीनि पंच क्रमेण जायन्ते, तेभ्यो
मिलितेभ्यः प्राणापानादिपंचवृत्तिकः प्राणो जायते, तत्र चित्ता-
हंकारयोर्मनोबुद्ध्योरंतर्भावेण अंतःकरणस्य द्वैविध्ये सति ज्ञानेन्द्रि-
यपंचकं कर्मेन्द्रियपंचकं प्राणादिष्टित्तिभेदेन पंच प्राणाः मनोबु-
द्धिश्चेति सप्तदशकं लिङ्गं तेभ्यः समभवदिति। एवमेव समाष्टिलि-
ङ्गं हिरण्यगर्भोपाधिभूतं गोव्यक्तिषु गोत्वमिव व्याष्टिलिङ्गेऽनुस्यूतं
जायते।

इषांस्तु विशेषः—कृत्स्नब्रह्मादे कारणतया अनुस्यूतेभ्यः
सात्त्विकेभ्यः सूक्ष्मभूतेभ्यः एकैकतः समाष्टिज्ञानेन्द्रियाणि, समुदिते-
भ्यस्तेभ्य एव सगृह्यन्तःकरणम्। एवं राजसेभ्यः कर्मेन्द्रियाणि

ततः स्थूलानि भूतानि पञ्च तेभ्यो विराड्भूत् ।
 पञ्चीकृतानि भूतानि स्थूलानित्युच्यते बुधैः ॥ ७ ॥
 पृथिव्यादीनि भूतानि प्रत्येकं विभजेद्विधा ।
 एकैकं भागमादाय चतुर्धा विभजेत्पुनः ॥ ८ ॥

माणाश्च जायते, समष्टिलिङ्गारंभकतया तदनुस्यूतेभ्यः सात्त्विकादि-
 भूतांशेभ्यो व्याष्टिकरणानीति । अत एव सगुणब्रह्मोपासकस्य सम-
 ष्ट्यपरिच्छिन्नसगुणब्रह्मभावेन परिच्छेदाभिमाने निवृत्ते व्याष्टिलिङ्गं
 समष्टिलिङ्गं प्रतिपद्यते । ततश्च हिरण्यगर्भोपाधिलिङ्गाभिमानेन
 हिरण्यगर्भताप्राप्तिरिति तत्र तत्र भाष्यकारादिभिरुच्यमानं संग-
 च्छते; अंशकार्यस्वांशिकार्यान्तर्भावादीति ॥ ६ ॥

एवं लिङ्गशरीरवत्तेभ्य एव भूतेभ्यः पञ्चीकरणेन स्थूलतामा-
 पन्नेभ्यो भूतेभ्यः समष्टिव्याष्टिस्थूलशरीरं जातमित्याह नत इति ।
 तेभ्य एव सूक्ष्मेभ्यो भूतेभ्यः स्थूलत्वविशिष्टवैशेष्येण जातानि
 स्थूलानि भूतानि, तेभ्यो विराट्स्थूलं शरीरं समष्ट्यात्मकं द्वि-
 प्रकारकमप्यभूदित्यर्थः । अत्रापि भूतेभ्यो अंशेभ्यो अण्डं, तदंशे-
 भ्यः पिण्डमिति उपासकस्य वैश्वानरात्मत्वप्राप्तिः पूर्वोक्तरीत्या द्रष्ट-
 व्या । सूक्ष्मभूतेभ्यो भिन्नानि स्थूलानि जातानीति भ्रमं वारयति
 ॥ पञ्चीकृतानीति । तान्येव पञ्चीकृतानि सन्ति स्थूलानीत्यर्थः ॥ ७ ॥

पञ्चीकरणप्रकारमाह पृथिव्यादीनीति । एकैकं भूतं द्वेधा
 विभज्य योरैकं चतुर्धा विभज्य चतुरो भागान् तद्व्यतिरिक्तभू-
 तचतुष्टये योजयेत् । ततश्च स्वांशार्द्धे इतरभूतानामंशावचत्वारो
 ऽपि भिलित्वाऽर्धमिति एकैकं भूतं पंचात्मकं संपद्यते इत्यर्थः ॥ ८ ॥

एकैकं भागमेकस्मिन्भूते संवेशयेत्क्रमात् ।

ततश्चाकाशभूतस्य भागाः पञ्च भवन्ति हि ॥ ९ ॥

वाय्वादिभागाश्चत्वारो वाय्वादिष्वेवमादिशेत् ।

पञ्चीकरणमेतत्स्यादित्याहुस्तत्त्ववेदिनः ॥ १० ॥

*एकैकमिति । स्पष्टम् ॥ ९ ॥

*वाय्वादीति । वाय्वादिभागाश्चत्वारो आकाशभागार्थं च मिलित्वा आकाशभूतस्य भागाः पञ्चेति पूर्वेणान्वयेन योज्यम् ।

*वाय्वादिष्विति । वायुभागार्थं भूतांतराणां चतुर्णां भागाश्चत्वारः, ततश्च वायोर्भागाः पञ्च भवन्तीत्येवं क्रमेण सर्वत्र आदिशेदित्यर्थः ।

अत्र केचिद्वाचस्पतिमिश्रमनानुसारिणः—पञ्चीकरणं यद्यपि संप्रदायसिद्धं तथापि युक्तिविधुरत्वात्त्रिवृत्करणमेव आदरणीयम् । पञ्चीकरणपक्षे पृथिव्यादिभागानामाकाशवाय्वोः प्रवेशे रूपवत्त्वान्महत्वाच्च तयोश्चाक्षुषत्वं स्यात् । यद्यपि आकाशादिभागानामाधिक्यादितरभागानां च स्वल्पत्वादधिकेन स्वल्पत्वाभिभूतत्वात्, “वैशेष्यास्तु तद्वादस्तद्वादः (ब्र०सू०अ० २ पा० ४ सू०२२) इति न्यायेन चाक्षुषत्वाभावः तर्हि आकाशादौ पृथिव्यादिभागकल्पना व्यर्था, तेषां व्यवहारागोचरत्वात् । अथापि श्रुतिसिद्धत्वादेव कल्प्यत इति यदयुज्येत तथापि त्रिवृत्करणमेव श्रुतिसिद्धम् । “तासां त्रिवृतं त्रिवृतमेकैकां करवाणि” इति श्रुतेर्न पञ्चीकरणं तत्र श्रुतेरभावादित्याहुस्तत्राह *इत्याहुस्तत्त्ववेदिन इति । श्रुतिस्मृतिन्यायतत्त्ववेदिन इत्यर्थः । श्रुतिस्तावदार्थवर्णे “पृथ्वी च पृथिवी मात्रा च” इत्यादिना स्थूलसूक्ष्मभूतकथनप्रस्तावे “वायुश्च वायु-

पञ्चीकृतानि भूतानि तत्कार्यं च विराड् भवेत् ।

स्थूलं शरीरमेतत्स्यादशरीरस्य चात्मनः ॥ ११ ॥

मात्रा चाकाशश्चाकाशमात्रा च" इति तयोरपि स्थूलसूक्ष्मभेदं दर्शयति । स्थूलत्वं च पञ्चीकृतत्वमेव, अन्यस्यासंभवात् ।

पञ्चीकृतानि भूतानि स्थूलानीत्युच्यते बुधैः ।

इत्युक्तत्वाच्च । स्मृतिरापि स्कांदे ब्रह्मगीतासु "पञ्चीकृत्य शिवाग्रया" इत्यादिना ।

न्यायश्च—श्रुतौ त्रिवृत्करणोक्तिवत्त्वादत्रिवृत्कृतानां स्थूल-
व्यवहारानर्हत्वं गम्यते, अन्यथा तदुक्तेर्नैवध्यादत्रिवृत्कृतभूत-
कार्याणामिन्द्रियाणामपीन्द्रियत्वेन स्पष्टव्यवहारादर्शनाच्च त्रिवृत्क-
रणमर्थवदिति वक्तव्यम् । एवं पञ्चीकरणाभावे आकाशवायु-
भ्यामापि स्पष्टावकाशदानादिस्थूलव्यवहारो न स्यादिति न्याया-
देव पञ्चीकरणमङ्गीकार्यम् । त्रिवृत्करणश्रुतिस्तु छांदोग्ये भूत-
त्रयसृष्टिश्रुतिर्वया पञ्चभूतोपलक्षणार्था विद्यदधिकरण (ब्र०
सू० अ० २ पा० ३ सू० १) न्यायेन, तथा त्रिवृत्करणश्रुतिरापि
पञ्चीकरणोपलक्षणार्था । चाक्षुषत्वापत्तिस्तु "वैशेष्याच्च तद्वादस्त-
द्वादः" इतिन्यायेनार्द्धभूयस्त्वादेव परिहृतेति भावः ॥ १० ॥

एवमुपोद्धाततया सृष्टिमभिधाय निरग्रुक्ते आत्मानि अतस्मिन्स्त-
द्वृत्त्वेन मायाकार्यत्वेन च तस्या आरोपत्वं चोक्त्वा इदानीं तस्या
कार्येणापवादसौकर्याय आरोपितस्य कुत्सस्य त्रैविध्यकरणार्थं
पञ्चीकृतेत्यादि आचार्यवाक्यं व्याचष्टे *पञ्चीकृतानीत्यादिना ।
विराड्शब्दार्थमाह *स्थूलं शरीरमिति । अनेन व्याप्तिमाष्टि-
शरीरद्वयमप्युक्तम् । ननु तस्य स्थूलशरीराङ्गीकारे अस्थूलमित्या-
दिश्रुतिविरोध इत्याशङ्क्य वस्तुतो अशरीरस्य शरीरसंबन्धासंभवं

अधिदैवतमध्यात्ममधिभूतमिति त्रिधा ।

एकं ब्रह्म विभागेन भ्रमाद्भाति न तत्त्वतः ॥ १२ ॥

इन्द्रियैरर्थविज्ञानं देवतानुग्रहान्वितैः ।

शब्दादिविषयं ज्ञानं तज्जागरितमुच्यते ॥ १३ ॥

वदन् तस्य मृपात्वमाह*अशरीरस्येति । चोऽवधारणे । वस्तुतः कालत्रयेऽपि शरीरसंबन्धरहितस्यैवेत्यर्थः ॥ ११ ॥

ननु “इन्द्रियैरर्थोपलब्धिर्जागरितम्” इति मूलमनुपपन्नम् । अद्वितीयात्माने इन्द्रियादिभेदाभावादारोपितस्य तस्य सत्त्वेऽपि इन्द्रियाणां जडानां स्वतः प्रवृत्त्यसंभवः । नचात्माऽसंगस्तत्प्रवर्त्तको भवति । अतस्तेषां विषयसंबन्धाभावादर्थोपलब्धिर्न संभवतीत्यत आह *अधिदैवतमिति । अधिदैवतमित्यादिषु सप्तम्यर्थे ऽव्ययीभावः । देवतासु विद्यमानं दिगादिकं अधिदैवतं आत्मानि कार्यकरणसंघाते शरीरे विद्यमानं श्रोत्राद्यध्यात्मं भूतेषु विद्यमानं विषयभूतं शब्दादिकमधिभूतम् । “तेभ्यः समभवत्” इति वार्तिके भूतानामिन्द्रियाणां च सृष्टिः कंठरवेणोक्ता । इन्द्रियसृष्ट्युक्तैव समष्टीन्द्रियामिमानिचेतनानामेव देवतात्वात् तत्सृष्टिरप्यर्थादुक्तेति त्रिविधस्याप्यात्मन्यारोपो दर्शित इति भावः । एवं सति “इन्द्रियैरर्थोपलब्धिः” इति वाक्यमुपपन्नम् ॥ १२ ॥

देवतानामिन्द्रियप्रवर्त्तकत्वोपपत्तिरित्याह*इन्द्रियैरिति । एवमातं देवतानुग्रहान्वितैरिन्द्रियैरर्थविज्ञानं जायते, तज्ज्ञानं जागरितमुच्यते इति, एवं वाक्यभेदेन ज्ञानपदद्वयस्याप्यन्वयो द्रष्टव्यः ।

यद्वा इन्द्रियजन्यं ज्ञानम् अन्यच्च शास्त्रानुमानादिजन्यं ज्ञानं सर्वं च जागरितामिति ज्ञानपदद्वयस्यापुनरुक्तिः । अत्र उपलब्धिरित्युक्ते

श्रोत्रमध्यात्ममित्युक्तं श्रोतव्यं शब्दलक्षणम् ।

तुरीये गतम्, अतः अर्थेति। विषयोपलब्धिरित्यर्थः। सुपुष्पावज्ञानस्य विषयत्वोपलब्धेरर्थपदं शब्दादिपरत्वेन व्याख्यातम्, शब्दादिविषयमित्यनेन। तथापि स्वप्ने वासनारूपशब्दाद्यर्थोपलब्धेः सत्त्वादतिव्याप्तिवारणाय इन्द्रियैरित्युक्तम्। नच तत्रापि इन्द्रियाणि दृश्यंत इति वाच्यम्। तेषां वासनामात्रत्वात्। नच वासनारूपैरपि तैरर्थोपलब्धिस्तत्रास्तीति वाच्यम्। वासनारूपाणां तेषामर्थानामिव विषयत्वेन साक्षिभास्यत्वमेव नतुपलब्धौ करणत्वम्। तत्प्रतीतिस्तु जाग्रत्काले करणत्वप्रतीतिस्तद्वासनामात्रं देवतानुग्रहाभावेन मुख्यकरणत्वाभावादित्याशयेन “देवतानुग्रहान्वितैः” इत्युक्तम्। नच एवमपि मनःकरणं तत्रास्तीति वाच्यम्। तस्येन्द्रियत्वाभावात् “मनः सर्वेन्द्रियाणि च” इत्यादिश्रुतौ इन्द्रियेभ्यः पृथक्ग्रहणात्। अत एव श्रुतेः इन्द्रियत्वाभावनिश्चयात् “मनःपष्ठानीन्द्रियाणि” इत्यत्र विजातीयेनैव संख्यापूरणं कार्यम् “यजमानपंचमा इडां भक्षयंति” इत्यत्र अनर्त्विजाऽपि विजातीयेन यजमानेन संख्यापूरणदर्शनात्। सजातीयेनैव संख्यापूरणन्यायस्तु “गुहां मधिष्ठौ” (ब्र० सू० अ० १ पा० २ सू० ११) इत्यधिकरणसिद्धसंदेहस्थले एव नतु मानांतरेण विजातीयत्वानिश्चयस्थलेऽपि इति भावः। स्वप्ने मनस्यर्थोपलब्धिं प्रत्युत्पादकत्वेन करणत्वाभावाच्च न तदा अतिव्याप्तिरिति। न चैवमपि समाधिमुच्छयोरव्याप्तिः, तत्र इन्द्रियैरुपलब्ध्यभावात्तयोर्जागरणत्वादिति वाच्यम्। मुच्छाया “मुग्धेऽर्धसम्पत्तिः” (ब्र० सू० अ३-पा० २ सू० १०) इति न्यायेन अजागरणत्वात्समाधेस्तुरीयावस्थात्वेनाजागरणत्वाच्चेति भावः ॥ १३ ॥

इदानीमध्यात्मादिविभागं सुखप्रतिपत्त्यर्थं विविच्य दर्शयति

अधिभूतं तदित्युक्तं दिशस्तत्राधिदैवतम् ॥ १४ ॥

त्वगध्यात्ममिति प्रोक्तं स्पष्टव्यं स्पर्शलक्षणम् ।

अधिभूतं तदित्युक्तं वायुरतत्राधिदैवतम् ॥ १५ ॥

चक्षुरध्यात्ममित्युक्तं द्रष्टव्यं रूपलक्षणम् ।

अधिभूतं तदित्युक्तमादित्योऽत्राधिदैवतम् ॥ १६ ॥

*ओत्रमित्यादिना “ईशस्तत्राधिदैवतम्” इत्यन्तेन । अत्राधिभूतमिति तत्तदिन्द्रियविषय उच्यते, शब्दस्वरूपं ओत्रेन्द्रियस्य विषय इत्यर्थः । एवं सर्वत्र योज्यम् । “दिशं ओत्रं भूत्वा कर्णौ प्राविशन्” इत्यादिश्रुत्या दिगादीनामाधिष्ठातृदेवतात्वावगमात्तेषां तथात्वमङ्गीकार्यमित्यर्थः । एतेन जीवाधिष्ठितानामेवेन्द्रियाणां प्रवृत्त्युपपत्तेस्तदधिष्ठात्र्यो देवता न संतीति वदंतो वैशेषिकादयो निरस्ताः । श्रुतिविरोधादसंगस्य जीवस्याधिष्ठातृत्वानुपपत्तेश्चेति । यद्यपि श्रुतौ “अग्निर्वाग्भूत्वा मुखं प्राविशत्” इत्यादिना वागग्न्यादिक्रमेणाध्यात्मादिविभाग उक्तः । तथापि तदुत्पादकतद्वाह्यभूतक्रमेण तत्रापि ज्ञानेन्द्रियपूर्वकत्वात्क्रमेणैन्द्रियप्रवृत्तेस्तदुत्पादकतद्वाह्यभूतक्रमेण आध्यात्मादिक्रम इहोक्तः ॥ १४ ॥

*त्वगध्यात्ममिति । *वायुरिति । यद्यपि “ओषधिवनस्पतयो लोमानि भूत्वा त्वचं प्राविशन्” इतिश्रुतौ ओषधिवनस्पतीनां त्वगदेवतात्वमुक्तं तथापि देवतात्त्राप्रसिद्धेस्तेषामधिष्ठाता वायुरेव ओषध्यादिशब्देनोक्त इति मत्वा इह वायुरुक्तः । वृक्षाणां वाय्वधिष्ठितत्वं च श्रृंखादिप्रसिद्धमिति भावः ॥ १५ ॥

*चक्षुरिति स्पष्टम् ॥ १६ ॥

जिह्वाऽध्यात्मं तथाऽऽस्वाद्यमाधिभूतं रसात्मकम् ।
 वरुणो देवता तत्र जिह्वायामधिदैवतम् ॥ १७ ॥
 घ्राणमध्यात्ममित्युक्तं घ्रातव्यं गन्धलक्षणम् ।
 अधिभूतं तदित्युक्तं पृथिव्यत्राधिदैवतम् ॥ १८ ॥
 वागध्यात्ममिति प्रोक्तं वक्तव्यं शब्दलक्षणम् ।
 अधिभूतं तदित्युक्तमभिस्तत्राधिदैवतम् ॥ १९ ॥

*जिह्वेति । रसात्मकमास्वाद्यम् अधिभूतमित्यन्वयः ।
 “वरुणो वा एनं शृणाति” इत्यादौ व्याधिविशेषे वरुणशब्दस्य
 प्रयोगात्तद्व्यावृत्त्यर्थं देवतारूपोऽधिदैवतामित्युक्तम् । वरुणस्य
 चाधिष्ठातृत्वादस्य चावात्मकत्वात् “शन्नो मित्रः शं वरुणः”
 इत्यत्र इन्द्रियदेवतासु तस्य गणनाच्च तत्र देवतेति भावः ॥ १७ ॥

*घ्राणमध्यात्ममिति । *पृथिवीति । घ्राण-
 द्रियस्य पार्थिवत्वात्पृथिव्यभिमानिदेवतायास्तत्र देवतात्वमुचि-
 तमिति “पृथिव्यत्राधिदैवतम्” इत्युक्तम् । यद्वा “दिग्वातार्क-
 प्रचेती” इतिसंप्रदायश्लोके अश्विनोः घ्राणाधिदेवतात्वोक्तः
 बहवाभूतसूर्यपत्नीनासिकानिर्गतत्वेन पुराणप्रसिद्धे च तयोरेवा-
 धिदैवतत्वोचिषाच्च, इह पृथिवीशब्देन तावेवोक्तौ “अभूतौ वा
 इमौ मनुष्यचरौ” इत्यत्र तयोर्मनुष्यवत्पृथ्वीसंबन्धश्रवणात् ।
 यद्यपि “वायुः प्राणो भूत्वा नासिके प्राविशत्” इत्यत्र वायोर्दे-
 वतात्वमुक्तं, तथापि नासिकासंचारिश्वासरूपेण वायोर्गन्धग्रहणे
 सहकारित्वमात्रेण तथोक्तम् । वस्तुतस्तत्र वायुशब्देन तत्सहचारि-
 पूर्वोक्तदेवतैव ग्राह्येति न विरोधः ॥ १८ ॥

वैशेषिकादयस्तु-कर्मेन्द्रियाणि न संसेव हस्ताद्यवच्छिन्नात्म-

हस्तावध्यात्ममित्युक्तमादातव्यं च यद्भवेत् ।
 अधिभूतं तदित्युक्तमिन्द्रस्तत्राधिदैवतम् ॥ २० ॥
 पादावध्यात्ममित्युक्तं गन्तव्यं तत्र यद्भवेत् ।
 अधिभूतं तदित्युक्तं विष्णुस्तत्राधिदैवतम् ॥ २१ ॥
 पायुरिन्द्रियमध्यात्मं विसर्गस्तत्र यो भवेत् ।
 अधिभूतं तदित्युक्तं मृत्युस्तत्राधिदैवतम् ॥ २२ ॥
 उपस्थेन्द्रियमध्यात्मं स्त्र्याद्यानन्दस्थ कारणम् ।
 अधिभूतं तदित्युक्तमधिदैवं प्रजापतिः ॥ २३ ॥

नि प्रयत्नोत्पत्तौ तत एव हस्तादौ व्यापारोत्पत्तिसंभवादित्याहुः ।
 तदयुक्तम् । “अभिर्वाग्भूत्वा” इत्यादिश्रुतिविरोधात्कुणित्वादि-
 प्रापककर्मप्रतिबद्धेन्द्रियाभावे कुणित्वपंगुत्वाद्यसंभवापत्तेः । अन्य-
 था तत्तद्गोलकावाच्छिन्नात्ममनःसंयोगादेव ज्ञानोत्पत्तिसंभवेन ज्ञा-
 नेन्द्रियाणामप्यभावप्रसंगाच्चेत्यभिप्रेत्य कर्मेन्द्रियेषूक्ताविभागमाह
 *वागध्यात्ममिति । वागादयश्च यथाक्रमं राजमाकाशादि-
 भूतकार्याणीति बोध्यम् ॥ १२ ॥

*हस्तावध्यात्ममिति । इन्द्र इति । “इन्द्रो मे बले
 श्रितः” इति श्रुत्या इन्द्रस्य बलाधिष्ठातृत्वाद्बलस्य “बाहोर्बलम्”
 इतिश्रुत्या बाहुधर्मत्वादिन्द्रो हस्ताधिदैवतमित्यर्थः ॥ २० ॥

*पादाविति । *विष्णुरिति । विष्णोर्विक्रमणकर्तृ-
 त्वात् विक्रमणहेतुपादाधिष्ठातृत्वं तस्योचितमित्यर्थः ॥ २१ ॥

*पायुरिति स्पष्टम् ॥ २२ ॥

*उपस्थेति । *प्रजापतिरिति । यद्यापि “आपो रेतो भूत्वा

मनोऽध्यात्ममिति प्रोक्तं मन्तव्यं तत्र यद्भवेत् ।

अधिभूतं तदित्युक्तं चन्द्रस्तत्राधिदैवतम् ॥ २४ ॥

बुद्धिरध्यात्ममित्युक्तं बोद्धव्यं तत्र यद्भवेत् ।

अधिभूतं तदित्युक्तमधिदैवं बृहस्पतिः ॥ २५ ॥

अहंकारस्तथाऽध्यात्ममहंकर्तव्यमेव च ।

अधिभूतं तदित्युक्तं रुद्रस्तत्राधिदैवतम् ॥ २६ ॥

चित्तमध्यात्ममित्युक्तं चेतव्यं तत्र यद्भवेत् ।

अधिभूतं तदित्युक्तं क्षेत्रज्ञोऽत्राधिदैवतम् ॥ २७ ॥

तमोऽध्यात्ममिति प्रोक्तं विकारस्तत्र यो भवेत् ।

अधिभूतं तदित्युक्तमीश्वरोऽत्राधिदैवतम् ॥ २८ ॥

बाह्यान्तःकरणैरेवं देवतानुग्रहान्वितैः ।

स्वं स्वं च विषयज्ञानं तज्जागरितमुच्यते ॥ २९ ॥

शिश्रं प्राविशन्"इति श्रुतौ अपां देवतात्वमुक्तं, तथापि तत्र आपन्न-
व्देन तदुपलक्षितपंचभूतोपाधिकः प्रजापीतिरेवोक्त इति भावः॥२३॥

मंतव्यबोद्धव्यादिकं सर्वं यद्यपि श्रोतव्यादिरूपमेव, तथापि मंत-
व्यत्वादिरूपेण श्रोतव्याद्यपेक्षया भेदमंगीकृत्य तेषां मनआदिविष-
यत्वमाहमनोऽध्यात्ममिति त्रिभिः मंतव्यमित्यादिना ।

बृहस्पत्यादीनां तु बुद्ध्यादिदेवतात्वमागमादवगंतव्यम् । इतरेषां तु
"अधिर्वाग्भूत्वा"इत्यादिश्रुतौ तथात्वं स्पष्टमिति ॥२४॥२५॥२६॥

अचित्तमिति । क्षेत्रज्ञः साक्षीत्यर्थः ॥ २७ ॥

अतम इति । ईश्वरः मायाप्रवर्तको जगत्कारणमिति भेदः॥२८॥

एवमध्यात्मादिविभागं प्रदर्श्य "इन्द्रैरर्थोपलब्धिर्जागरितम्"

येयं जागरितावस्था शरीरं करणाश्रयम् ।

यस्तयोरभिमानो स्याद्विश्व इत्यभिधीयते ॥ ३० ॥

विश्वं वैराजरूपेण पश्येद्भेदानिवृत्तये ।

ज्ञानेन्द्रियाणि पञ्चैव पञ्च कर्मेन्द्रियाणि च ॥ ३१ ॥

इतिषाक्ये इन्द्रियग्रहणं करणोपलक्षणार्थमित्यभिप्रेत्य वदन् वा-
क्यार्थमुपसंहरति *याह्येति । अत्र ज्ञानीमति कर्मेन्द्रियव्यापा-
राणाम् उपलक्षणम् । अन्यथा कर्मेन्द्रियस्यासंग्रहापातात् स्वरू-
पनिरूपणवैयर्थ्यं स्यादिति ॥ २९ ॥

“तदुभयाभिमानो” इत्यत्रोभयशब्दार्थं वदन् तद्वाक्यार्थमाह
*येयमिति । विश्वस्य स्थूलसूक्ष्मकारणशरीरत्रयाभिमानित्वात्
क्षमशरीरसंग्रहाय “शरीरं करणाश्रयम्” इत्युक्तम् । अत एव तमो-
शब्दितं कारणशरीरमापि “तमोऽध्यात्मम्” इत्युक्तम् । अन्यथा
जागरावस्थोक्तिप्रस्तावे तस्यानवसरप्रसंगात् । तच्च इह शरीर-
ग्रहणेन गृहीतामिति बोध्यम् ॥ ३० ॥

ननु “तत्कार्यं च विराड् भवेत्” इत्यत्र समष्टिव्यष्टिशरीरयोर-
भिधानात्समष्टौ च वैश्वानरशब्दितस्य वैराजस्याभिमानित्वात्कार्य-
व्यष्ट्यभिमानिनो विश्वस्य तदुभयाभिमानित्वम् अत आह *विश्व-
मिति । वैराजस्य रूपं यस्य स तथा भावप्रधानो निर्देशः । वैराज-
रूपत्वेनेत्यर्थः । वैराजं विश्वात्मत्वेन पश्येदित्यर्थः । हिरण्यगर्भरूपेण
चिन्तयेदित्यादावप्येवमेवार्थः । यथाश्रुते विश्वस्य वैराजान्तर्भावे वि-
श्वस्य प्राधान्यं न स्यात् । तथा च सति प्रत्यगात्मशोधनं न भवेत् । वै-
राजादीनां ईश्वरावस्थाभेदत्वेन प्रत्यगात्मावस्थाभेदत्वाभावात् । तथा
सति “अकारमात्रं विश्वः स्यात् । अकारं पुरुषं विश्वमुकारे प्रविलाप-
येत्” इत्यादिवक्ष्यमाणाः विश्वादिमाधान्यव्यपदेशा विरुध्येरन् ।

श्रोत्रत्वङ्मनयनघ्राणजिह्वा धीन्द्रियपञ्चकम् ।
 वाक्पाणिपादपायूपस्थाः कर्मेन्द्रियपञ्चकम् ॥ ३२ ॥
 मनो बुद्धिरहंकारश्चित्तं चेति चतुष्टयम् ।
 संकल्पाख्यं मनोरूपं बुद्धिर्निश्चयरूपिणी ॥ ३३ ॥
 अभिमानात्मकस्तद्वदहंकारः प्रकीर्तितः ॥
 अनुसंधानरूपं च चित्तमित्यभिधीयते ॥ ३४ ॥

एतदुक्तं भवति—एकस्यैव चैतन्यस्य समाष्टव्यष्टयभिमानभेदेन
 भेदाज्जीवानामपि “सर्वे जीवाः सर्वमयाः” इति श्रुत्या अपारिच्छे-
 दात्पारिच्छन्नव्यष्टयभिमानकृतः परिच्छेदभ्रमः । तत्र समाष्टव्य-
 ष्टयोः स्थूलत्वसामान्येन अभेदे चिन्तिते परिच्छिन्नाभिमाननि-
 वृत्त्या परिच्छेदभ्रमनिवृत्तौ तदभिधानिनोरपि विश्ववैराजयोर-
 भेददर्शनं स्यादिति “एतत् त्रयमकारः” इत्यादिनोक्तम् । पादानां
 मात्राणां चाभेदं श्रौतक्रममनुसृत्यैव “अकारमात्रं विश्वः स्यात्”
 इत्यादिना वक्ष्यामीत्यभिसन्धाय अपञ्चीकृतेत्यादिनोक्तं द्विती-
 यपादं व्याचष्टे *ज्ञानेन्द्रियाणित्यादिना ॥ ३१ ॥

*श्रोत्रत्वगिति स्पष्टम् ॥ ३२ ॥

*मनो बुद्धिरिति । संकल्परूपमिति । सङ्कल्पवृत्तिरूपेण
 परिणतमन्तःकरणं मन इत्यर्थः । निश्चयरूपवृत्तिरूपेण पारण-
 तमन्तःकरणं बुद्धिः ॥ ३३ ॥

*अभिमानात्मक इति । अभिमानवृत्तिरूपेण परिणतम-
 न्तःकरणमहंकारः । पूर्वोत्तरानुसन्धानरूपवृत्तिमाच्चित्तमित्यर्थः ।

मनो बुद्धिरहंकारश्चित्तं चेति चतुष्टयम् ।

संशयो निश्चयो गर्वः स्मरणं विषया इमे ॥ १ ॥

प्राणोऽपानस्तथा व्यान उदानाख्यस्तथैव च ।

समानश्चेति पञ्चैताः कीर्तिताः प्राणवृत्तयः ॥ ३५ ॥

खं वाय्वग्न्यम्बुक्षितयो भूतसूक्ष्माणि पञ्च च ।

अविद्याकामकर्माणि लिङ्गं पुर्यष्टकं विदुः ॥ ३६ ॥

इत्यभियुक्तोक्तेः । तत्र गर्बोऽभिमानः स्मरणम् अनुसन्धानं
विषयाः साध्याः वृत्तय इत्यर्थः ॥ ३४ ॥

*प्राणोऽपान इति स्पष्टम् ॥ ३५ ॥

*खं वाय्विति । *पुर्यष्टकमिति । एकैकं पञ्चकमेकैका
पुरी, मनआदिचतुष्टयमेका पुरी, कामादिकं प्रत्येकमेकैका पुरी
इति पुर्यष्टकम् । एतच्च ज्ञानेन्द्रियादिकं जीवस्य भोगसाधनत्वाच्च
दुपाधित्वेन तदवस्थानप्रदेशत्वाच्च पुरीत्र राज्ञः पुरीत्यर्थः ।

ज्ञानेन्द्रियाणि खलु पञ्च तथा पराणि

कर्मेन्द्रियाणि मनआदिचतुष्टयं च ॥

प्राणादिपञ्चकमथो वियदादिकं च

कामश्च कर्म च तमः पुनरष्टमी पुरी ॥ १ ॥

इत्यभियुक्तोक्तेः । अत्र वार्तिके अभियुक्तश्लोके चाविद्या-
तमःशब्दौ पूर्वपूर्वभ्रमजन्यवासनारूपाविद्यापरौ; मूलाविद्याया-
कारणशरीरत्वेन सूक्ष्मशरीरान्तर्भावासम्भवात् । पूर्वपूर्वभ्रमजन्य-
वासनायामप्यविद्याशब्दः प्रत्युक्तो वाचस्पतिमिश्रैः “अनिर्वा-
च्याविद्याद्वितीयसचिवस्य” इत्यत्र । यद्यपि—

पञ्चप्राणमनोबुद्धिदशेन्द्रियसमन्वितम् ॥

अपञ्चीकृतभूतोत्थं सूक्ष्माङ्गं भोगसाधनम् ॥ १ ॥

इति प्राणादिसप्तदशकमेव लिङ्गशरीरमित्यात्मबोधदाबुक्त-
म् । अत्र च कामकर्मादीनामपि लिङ्गशरीरान्तर्भावं चक्ष्यते

एतत्सूक्ष्मशरीरं स्यान्मायिकं प्रत्यगात्मनः ।

करणोपरमे जाग्रत्संस्कारोत्थं प्रबोधवत् ॥ ३७ ॥

ग्राह्यग्राहकरूपेण स्फुरणं स्वप्न उच्यते ।

आभिमानी तयोर्यस्तु तैजसः परिकीर्तितः ॥ ३८ ॥

“एतत्सूक्ष्मशरीरं स्यात्” इति । तथाप्यात्मबोधादिश्लोकेषूपलक्षणपरत्वेन कामकर्मादीनामपि ग्रहणं स्वीकर्तव्यम् । अन्यथा तेषां शरीरत्रयेऽप्यन्तर्भावाभावेन शरीरत्रयापलापेऽपि तदपलापाभावप्रसङ्गात् । तथाच स्थूलप्रपञ्चः सर्वोऽपि स्थूलशरीरम्, सूक्ष्मप्रपञ्चः सर्वोऽपि सूक्ष्मशरीरं, मूलप्रकृतिः कारणशरीरमिति शरीरत्रयापलापे सर्वप्रपञ्चापलापसिद्धिरिति द्रष्टव्यम् ॥ ३६ ॥

*एतदिति । एतत्पुनर्यष्टकम् । तस्य निरसनयोग्यतां दर्शयितुं मायिकमिति विशेषणम् । एवं शरीरं निरूप्य तस्य यस्यामवस्थायां भोगसाधनत्वं तामवस्थां दर्शयति *करणोपरमे इति । करणानां चक्षुरादीनामुपरमे सति जाग्रदनुभवजन्यसंस्कारोत्थमन्तःकरणवृत्तिरूपप्रबोधयुक्तम् यद्वाङ्मग्राहकरूपेण स्फुरणं चैतन्यमस्ति तद्विषयभूतरथगजादि तद्विषयकान्तःकरणवृत्तिश्चेति द्वयं स्वप्न इत्यर्थः । मूले “जागरितसंस्कारजः प्रत्ययः सविषयः स्वप्नः” इत्युक्तत्वात्, तदनुसारेणैव व्याख्यातम् । अन्यथा चैतन्यस्य स्वाभावस्थान्तर्भावे तस्याप्यपलापापत्तेः । एवं शरीरमवस्थां चोक्त्वा तदभिमानिनं दर्शयति *अभिमानीति । तयोः स्वप्नसूक्ष्मशरीरयोः । तैजस इति । तेजसि वासनायामभिमानित्वेन निवृत्तो भवतीति तैजस इत्यर्थः ॥ ३७ ॥ ३८ ॥

*हिरण्यगर्भेति । अत्र हिरण्यगर्भशब्देन समष्टिसूक्ष्मशरीरा-

हिरण्यगर्भरूपेण तैजसं चिन्तयेद् बुधः ।

चैतन्याभासखचितं शरीरद्वयकारणम् ॥ ३९ ॥

आत्माज्ञानं तदव्यक्तमव्याकृतमितीर्यते ।

न सन्नासन्न सदसद्भिन्नाभिन्नं न चात्मनः ॥ ४० ॥

भिमानी सूत्रात्मोच्यते । यथा व्याष्टिभूतपत्रपुष्पशाखादिकं सम-
ष्टिभूतवृक्षरूपेण पश्यति “एको वृक्षः” इति । तथा व्याष्टिभूतसूक्ष्म-
शरीराभिमानिनमात्मानं व्याष्टिसूक्ष्मशरीराभिमानं हित्वा स-
मष्टिमूक्ष्मशरीराभिमानित्वेन ध्यायेदित्यर्थः । एवं सूक्ष्मशरीरं
स्वभावस्थां तदभिमानिनं च उकारार्थमुक्त्वा मकारार्थं वक्तुं कार-
णशरीरं तस्य भोगसम्पादिकामवस्थां तदभिमानिनं च दर्शयति
*चैतन्येति । केवलाज्ञानस्य शरीरद्वयकारणत्वासम्भवाच्चैतन्या-
भासं खचितमित्युक्तं, चैतन्यप्रतिबिम्बसाहितमित्यर्थः ॥ ३९ ॥

*आत्माज्ञानमिति । अत्र यदि त्यध्याहारः । यत् शरीरद्वय-
कारणमज्ञानमस्ति तदव्यक्तमव्याकृतमिति च ईर्यते इति सम्बन्धः ।
ननु शरीरद्वयकारणत्वे तस्यार्थक्रियाकारित्वेन सत्ताऽवश्यंभावाच्च-
त्कार्यशरीरद्वयस्यापि सत्तासम्भवाच्चदपलापो न सम्भवतीत्याशङ्क्य
नार्थक्रियाकारित्वमेव सत्त्वं, किन्त्ववाध्यत्वम् । तच्चाधिष्ठान-
सत्त्वज्ञानवाध्यत्वादज्ञानस्य नास्ति इत्यभिप्रायेणाह *न
सदिति । तर्हि शशङ्कृज्जादिवदसदेव स्यादित्याशङ्क्याह *ना-
सदिति । अज्ञोऽहमित्यपरोक्षतया प्रतीयमानत्वान्नासन्तमस-
दित्यर्थः । न च सत्त्वनिपेधे ऽसत्त्वम्, असत्त्वनिपेधे सत्त्वं
वा वक्तव्यं, परस्परविरुद्धयोरन्यतरनिपेधे अन्यतरावश्यं-
भावादिति वाच्यम् । परमेत घटात्यन्ताभावे घटतदत्यन्ता-
भावयोरभाववत्सत्त्वासत्त्वयोरप्यभावोपपत्तेरिति भावः । तर्हि

न सभागं न निर्भागं न चाप्युभयरूपकम् ।

ब्रह्मात्मैकत्वविज्ञानहेयं मिथ्यात्वकारणात् ॥ ४१ ॥

केवलसदसद्रूपत्वाभावेऽपि तदुभयरूपत्वं स्यादित्याशङ्क्याह *न
सदसदिति । एकस्यैकदैव सदसद्रूपत्वस्य निरुद्धत्वादित्यर्थः ।
ननु तदज्ञानमात्मनः सकाशाद्भिन्नमभिन्नं वा, भिन्नत्वे अद्वैतहानिः,
अभिन्नत्वे बाध्याज्ञानाभिन्नत्वेनात्मनोऽपि बाध्यत्वापत्तिरित्यत आह
*भिन्नाभिन्नमिति । भिन्नत्वाभिन्नत्वयोः परस्परविरुद्धयोरप्य-
भावः पूर्ववदेव द्रष्टव्यः । यद्यपि “न भिन्नं नाभिन्नं कुनश्चिन्” इत्यस्य
“संतः अमतः प्रत्येकं मिलितस्य च प्रतियोगित्वमुच्यते” इत्यान-
न्दगिरीये व्याख्यातं, तथापि वार्तिके आत्मन एव कण्ठरेवेण भे-
दादिप्रतियोगित्वमुक्तमिति एवं व्याख्यातम् ॥ ४० ॥

ननु सत्त्वादिना निर्वक्तुमशक्यत्वेऽपि सभागत्वादिना निर्व-
क्तुं शक्यत एवेत्याशङ्क्य सभागत्वं नाम सावयवत्वं तच्चावयवरूपका-
रणममवेतत्वं, तच्चाज्ञानस्यानादित्वेन नास्तीत्याह *न सभाग-
मिति । तर्हि निर्भागं भविष्यतीत्याशङ्क्य तद्भागभूतानामंशभूता-
नां पृथिव्यादीनां विद्यमानत्वात् निर्भागमित्याह *न निर्भा-
गमिति । अत एव नोभयरूपम् इत्याह *न चापीति । ननु
सर्वात्मना निर्वक्तुमशक्यत्वे तत्स्वरूपाधिगतिरेव न स्यात्, लक्षणा-
भावे लक्ष्याधिगतेरसम्भवादित्याशङ्क्य सत्त्वादिना निर्वचनाभावे
ऽपि आत्मज्ञानापनोद्यत्वादिरूपेण निर्वचनं सम्भवतीत्याह *अ-
होति । ब्रह्मात्मैकत्वविषयकाज्ञानस्यैवानर्थहेतुत्वात्तद्विषयकज्ञान-
मेव तन्निवर्तकमित्यर्थः । *हेयमिति । नाशयमित्यर्थः । ननु अ-
न्यज्ञानेनान्यनाशः कथमित्याशङ्क्य मिथ्यात्वादाधिष्ठानतत्त्वज्ञाने-
न तदज्ञानस्य निवृत्तिः सम्भवतीत्याह *मिथ्यात्वेति ॥ ४१ ॥

ज्ञानानामुपसंहारो बुद्धेः कारणतास्थितिः ।

वटबीजे वटस्येव सुषुप्तिरभिधीयते ॥ ४२ ॥

अभिमानी तयोर्यस्तु प्राज्ञ इत्यभिधीयते ।

जगत्कारणरूपेण प्राज्ञात्मानं विचिन्तयेत् ॥ ४३ ॥

विश्वतैजससौषुप्तविराट्सूत्राक्षरात्मभिः ।

विभिन्नमिव संमोहादेकं तत्त्वं चिदात्मकम् ॥ ४४ ॥

एवं कारणशरीरस्वरूपं निरूप्य अवस्थां निरूपयति *ज्ञानानामिति । अत्र ज्ञानानामिति बहुवचनत्वात्स्थूलसूक्ष्मार्थविषयकाणां जाग्रत्स्वप्नावस्थासंबन्धिनां सर्वेषां ज्ञानानामभावो विवक्षितः । तर्हि वृत्तीनामभावे बुद्धेरप्यभावः स्यादित्याशङ्क्याह *बुद्धेरिति । कारणतास्थितिरिति कारणात्मना अज्ञानात्मना स्थितिरवस्थानं, पुनर्बुध्युत्पादनयोग्यवासनात्मनाऽवस्थानमित्यर्थः । उपरतवृत्तिका बुद्धेः कारणात्मनाऽवस्थितिः सुषुप्तिरभिधीयत इत्यर्थः । ज्ञानानामुपसंहारो मुक्तावपि, इति बुद्धेः कारणतास्थितिरित्युक्तम् । तावत्युक्ते जाग्रदशायामतिव्याप्तिः । कार्यदशायामपि कार्यस्य कारणरूपेणाप्यवस्थानात्, अत उक्तम् ज्ञानानामुपसंहार इति । अत्रानुरूपं दृष्टान्तमाह *वटेति ॥ ४२ ॥

*अभिमानीति । तयोः कारणशरीरसुषुप्त्यवस्थयोः । जगदिति । व्याष्टिकारणशरीराभिमानिनं प्राज्ञात्मानं समीष्टमायावच्छिन्नेश्वरात्मना चिन्तयेदित्यर्थः ॥ ४३ ॥

ननु विश्वतैजसादीनां बहूनामङ्गीकारे चिदात्मकमेकं तत्त्वमित्यद्वैतहानिः स्यादित्याशङ्क्य तेषां भेदस्य तत्तदुपाधिकृतत्वात्स्वतः चिदात्मनो न भेद इत्याह *विश्वेति । अक्षरात्मभिरिति

विश्वादित्रयं यस्माद्वैराजादित्रयात्मकम् ।

एकत्वेनैव संपश्येदन्याभावप्रसिद्धये ॥ ४५ ॥

ॐकारमात्रमाखिलं विश्वप्राज्ञादिलक्षणम् ।

वाच्यवाचकताभेदाद्भेदेनानुपलब्धितः ॥ ४६ ॥

तृतीया इत्थंभावे । चिदात्मकमेकमेव तत्त्वं विश्वादिरूपेण त्रिभि-
न्नामिव भासत इति शेषः । तत्र हेतुमाह *संमोहादिति । “चि-
दात्मकमेकं तत्त्वम्” इत्यज्ञानादित्यर्थः ॥ ४४ ॥

तादृशज्ञानं कथं भवतीत्याशंक्य तादृशज्ञानार्थं प्रपंचापलाप-
प्रकारं दर्शयति *विद्वादिक्तेत्यादिना । तत्र प्रथमं विश्वादी-
नां त्रयाणां वैराजादीनां त्रयाणां च भेदाभावसिद्ध्यर्थमैकपचि-
न्तनं दर्शयति *विश्वेति । यस्मादेवमेव सम्पश्येत्तस्मादात्मानम-
द्वयं पश्येदित्युत्तरेण सम्बन्धः । अत्र प्रथमेनादिशब्देन तैजसप्राज्ञ-
योर्ग्रहणं द्वितीयेनादिशब्देन सूत्राक्षरात्मनोर्ग्रहणम् । एकत्वेनेति ।
यथा व्याष्टिपत्रपुष्पफलशाखादिकं “एको वृक्षः” इत्येकत्वेन पश्याति
तथा व्याष्टिविश्वादीन्समाष्टिवैराजाद्यात्मना पश्येदित्यर्थः । *अ-
न्याभावेति । अन्यत्वाभावसिद्ध्ये इत्यर्थः । तथा अभेदचिन्तने
अभेद एव भवतीत्यर्थः । तथाच त्रयः परिक्षिष्टा भवन्ति ॥ ४५ ॥

तेषां त्रयाणामपि चिदात्मानि त्रिलापनं वक्तुं एकहेतुया शब्द-
स्पाप्पपलापसिद्ध्यर्थं सर्वशब्दार्थयोरभेदं दर्शयति *ॐकारेति ।
विश्वप्राज्ञादिलक्षणमाखिलमर्थजातं सर्वशब्दात्मकप्रणवमात्रं अ-
कारोकारमकारमात्रं, तत्र च स्थूलमपञ्चवाचकसर्वशब्दात्म-
कत्वमकारस्य, सूक्ष्ममपञ्चवाचकसर्वशब्दात्मकत्वमुकारस्य, का-
रणवाचकसर्वशब्दात्मकत्वं मकारस्य द्रष्टव्यम् । एतत्सर्वं माण्डूक्य-
भाष्यादौ स्पष्टमुक्तम् । सर्वशब्दात्मकत्वं च प्रणवस्य “यथा शंकु-

अकारमात्रं विश्वः स्यादुकारस्तैजसः स्मृतः ।

प्राज्ञो मकार इत्येवं परिपश्येत्क्रमेण तु ॥ ४७ ॥

समाधिकालात्प्रागेवं विचिन्त्यातिप्रयत्नतः ।

स्थूलसूक्ष्मक्रमात्सर्वं चिदात्मनि विलापयेत् ॥ ४८ ॥

अकारं पुरुषं विश्वमुकारे प्रविलापयेत् ।

उकारं तैजसं सूक्ष्मं मकारे प्रविलापयेत् ॥ ४९ ॥

ना'इत्यादिछन्दोग्योपनिषदि स्पष्टमुक्तम् । तत्र हेतुमाह *वाच्ये-
ति । भावप्रधानो निर्देशः । वाच्यवाचकाभेदादित्यर्थः । वाच्य-
वाचकाभेदे हेतुमाह *भेदेनेति । वाच्याच्चेदेन वाचकस्य, वाचकाद्
भेदेन वाच्यस्य वाऽनुपलब्धेः इत्यर्थः । वाच्यवाचकाभेदश्च माण्डू-
क्योपनिषद्भाष्यादौ सम्यङ्गनिरूपित इति नेह प्रपञ्च्यते ॥४६॥

एवं सामान्यतः प्रणवतदर्थयोरभेदमुक्त्वा इदानीं विशेषप्र-
णवावयवानाम् अकारादीनां तदर्थानां चाभेदं दर्शयति *अकार-
मात्रमिति ॥ ४७ ॥

एवं समाधिपूर्वकालकृत्यमुक्त्वा समाधेरव्यवहितपूर्वकालक-
र्त्तव्यं प्रविलापनप्रकारमाह *समाधीति । विश्ववैराजाद्यभे-
ददृष्टीनां प्रणवावयवतदर्थभेददृष्टीनां चासुलभत्वादतिप्रयत्नत
इत्युक्तम् ॥ ४८ ॥

स्थूलादिक्रमान् "सर्वं चिदात्मानि विलापयेत्" इति सङ्क्षेपणोक्तं
विलापनप्रकारं विशेषेण दर्शयति *अकारमिति । "उकारे प्रवि-
लापयेत्" इति "अकारः उकार एव" इत्येवंप्रकारेणेत्यर्थः "मकारे
प्रविलापयेत्" इति "उकारो मकार एव" इतिप्रकारेणेत्यर्थः ॥४९॥
*मकारमिति । "चिदात्मानि विलापयेत्" इति "मकारोऽहमे-

मकारं कारणं प्राज्ञं चिदात्मनि विलापयेत् ।

चिदात्माऽहं नित्यशुद्धबुद्धमुक्तसद्वयः ॥ ५० ॥

परमानन्दसंदोहवासुदेवोऽहमिति ।

ज्ञात्वा विवेचकं चित्तं तत्साक्षिणि विलापयेत् ॥ ५१ ॥

व"इतिप्रकारेणेत्यर्थः । एवं च मकारः ॐकार एव । ओंकारोऽहमेवेति पाठान्तरं वार्तिकाननुगुणमिति वेदितव्यम् । तादृशपाठस्य सर्वोपनिषद्ब्याख्यानाननुगुणत्वात् । प्रपञ्चस्तु पञ्चीकरणभावप्रकाशिकायां द्रष्टव्यः ।

“सर्वं चिदात्मनि विलापयेत्” इति सर्वप्रपञ्चप्रविलापनमकारयुक्त्वा चिदात्मा कीदृश इत्याकाङ्क्षायां चिदात्मनः स्वरूपं कथयन् संप्रज्ञातसमाधिप्रकारमाह ॥ चिदात्मेति । अत्र वाक्यद्वयांगीकारात्पूर्वोत्तरार्द्धयोरहमित्यस्य न पौनरुक्त्यम् । नित्यपदं शुद्धेत्यादिषु सर्वत्रान्वेति—नित्यशुद्धो नित्यशुद्धो नित्यमुक्तो नित्यसद्रूपो नित्याद्वयरूप इति । तथाच शुद्धत्वादीनां कादाचित्कत्वं निरस्यम् ॥५०॥

एतादृशचिदात्मस्वरूपस्येष्ट्यमाणत्वे हेतुं दर्शयति ॥ परमेति । तस्य पूर्णतां दर्शयति ॥ वासुदेव इति ।

सर्वत्रासौ समत्वेन वसत्यत्रेति वै यतः ।

अतः स वासुदेवेति विद्वाद्भिः परिपठ्यते ॥ १ ॥

इति विष्णुपुराणवचनात् तस्य पूर्णत्वार्थकत्वादित्यर्थः । परमानन्दसन्दोहश्चासौ वासुदेवश्चेति समानाधिकरणसमासः । आनन्दसन्दोहरूपत्वं च सर्वेषामानन्दानां ब्रह्मानन्देऽन्तर्भूतत्वादिति द्रष्टव्यम् । वासुदेवस्य प्रणवार्थत्वात्प्रणवाभिन्नत्वादोमित्यस्य तद्व्योपकवासुदेवादिशब्दैः सामानाधिकरण्यं द्रष्टव्यम् ।

चिदात्मनि विलीनं चेत्तच्चित्तं नैव चालयेत् ।

पूर्णबोधात्मनाऽऽसीत् पूर्णाचलसमुद्रवत् ॥ ५२ ॥

एवं समाहितो योगी श्रद्धाभक्तिसमन्वितः ।

जितेन्द्रियो जितक्रोधः पश्येदात्मानमद्वयम् ॥ ५३ ॥

अथवा पूर्वाद्धोक्तमहावाक्यार्थस्य स्वानुभवेनाङ्गीकारार्थं वा ओमिति । एवं शब्दानुविद्धसम्प्रज्ञातसमाधिमुक्त्वा ऽसंप्रज्ञातसमाधिं वक्तुं सम्प्रज्ञातसमाधिरूपवृत्तिविलापनप्रकारमाह *ज्ञात्वेति । बहुकालं सम्प्रज्ञातसमाधौ स्थित्वेत्यर्थः । विवेचकमिति । ध्यातृध्यानादिभेदसहितमित्यर्थः । तत्साक्षिणि विवेचकीचक्षुसाक्षिणीत्यर्थः ॥ ५१ ॥

इदानीमसंप्रज्ञातसमाधिमाह *चिदात्मनीति । “तच्चित्तं नैव चालयेत्” इत्युक्तं पुनः किं कुर्यादित्यत आह *पूर्णबोधेति । दृष्टान्तमाह *पूर्णाचलेति । न चलतीत्यचलः, पूर्णः अचलश्च योऽयं समुद्रः तद्वदासीतेत्यर्थः ॥ ५२ ॥

एवं समाधिप्रकारमुक्त्वा तत्परिपाकफलभूतं तत्त्वसाक्षात्कारप्रकारं दर्शयति *एवमिति । एवमुक्तप्रकारेण समाहितः समाधियुक्तयोगी तत्परिपाकानन्तरम् अद्वयमात्मानं पश्येत् । ज्ञाने विध्यसम्भवात्साक्षात्करोतीत्यर्थः ।

कुर्यात्क्रियेत कर्त्तव्यं भवेत्स्यादिति पञ्चमम् ।

एतद्धि सर्ववेदेषु प्रसिद्धं विधिलक्षणम् ॥ १ ॥

ज्ञाने विध्यसम्भवात् तादृशसाक्षात्कारोत्पत्त्यर्थं समाधिकालेऽपि श्रद्धाभक्तीन्द्रियजयक्रोधजयादीनामावश्यकतां दर्शयति *श्रद्धेत्यादिना ॥ ५३ ॥

आदिमध्यावसानेषु दुःखं सर्वमिदं यतः ।

तस्मात्सर्वं परित्यज्य तत्त्वनिष्ठो भवेत्सदा ॥ ५४ ॥

यः पश्येत्सर्वगं शान्तमानन्दात्मानमद्वयम् ।

न तेन किञ्चिदासव्यं ज्ञातव्यं वाऽवशिष्यते ॥ ५५ ॥

कृतकृत्यो भवेद्विद्वाञ्जीवन्मुक्तो भवेत्सदा ।

आत्मन्येवारूढभावो जगदेतन्न वीक्षते ॥ ५६ ॥

ननु लौकिकव्यापारं विहाय सर्वदा तत्त्वनिष्ठारूपसमाधिः कर्तुं न शक्यते इत्याशङ्क्य अधिकारिविशेषणीभूतवैराग्यस्यैव दा-
र्ढ्याय समाधिदशायामपि वैराग्यं दर्शयति *आदीति ।
आदौ भोगसाधनीभूतद्रव्यस्यार्जने दुःखं, मध्ये तत्परिपालने दुःखम्,
अवसाने तन्नाशे दुःखमित्येवंप्रकारेण सर्वमपि दुःखहेतुरेव । एवं
ब्रह्मलोकान्तलोकसाधनकर्माद्यार्जनमपि दुःखहेतुरेवेति निश्चित्य
सातिषयानित्यलोकफलसाधनं सर्वं परित्यज्य नित्यनिरतिशयपु-
रुषार्थसिद्ध्यर्थं सर्वदा तत्त्वनिष्ठारूपसमाधिमान्भवेदित्यर्थः ॥ ५४ ॥

एवं समाधिनिष्ठया तत्त्वसाक्षात्कारलाभे किं फलं भवती-
त्याशङ्क्य कृतकृत्यता भवतीत्याह *यः पश्येदिति । सर्वत्र
परिपूर्णपरमानन्दाद्वयं ब्रह्मरूपमात्मानं साक्षात्कुर्वतः सर्वानन्दानां
ब्रह्मानन्द एवान्तर्भावादाप्तव्यान्तरं नास्ति । “यस्मिन्विज्ञाते सर्व-
मिदं विज्ञातं स्यात्” इति ज्ञातव्यान्तरमपि नास्ति, अतः कृत-
कृत्यो भवतीत्यर्थः ॥ ५५ ॥

*कृतकृत्यइति । कृतकृत्यो भवेदित्यस्य विवरणं जीव-
न्मुक्तो भवेदिति । सदेति । समाधिकाले तादृतरमिकाटनादिव्य-
पशरकाले चेत्यर्थः ॥ ५६ ॥

कदाचिद्व्यवहारे तु द्वैतं यद्यपि पश्यति ।
 बोधात्मव्यतिरेकेण न पश्यति विदन्वयात् ॥ ५७ ॥
 किन्तु पश्यति मिथ्यैव दिङ्मोहेन्दुविभागवत् ।
 प्रतिभासः शरीरस्य तदाऽऽप्रारब्धसंक्षयात् ॥ ५८ ॥
 तस्य तावदेव चिरमित्यादि श्रुतिरब्रवीत् ।
 प्रारब्धस्यानुवृत्तिस्तु मुक्तस्याभासमात्रतः ॥ ५९ ॥

अन्यथा जीवन्मुक्तत्वस्य ज्ञानात्पूर्वकाले विदेहकैवल्यकाले
 चाभावेन विरोधात् । अत एव समाधिकाले तदितरभिसाटनादिव्य-
 वहारकाले द्वैतदर्शनेऽपि तस्य मिथ्यात्वेनैव दर्शनात् जीवन्मुक्ता-
 विरोध इति दर्शयति *कदाचिदिति । वद्वजनसाधारणं द्वैतदर्श-
 नमङ्गीकरोति *द्वैतं यद्यपि पश्यतीति । तर्हि वद्वजनात्को विशेष
 इत्यत आह *बोधात्मेति । वद्वजनः सर्वदा द्वैतं पश्यति, विद्वांस्तु
 कदाचित्समाधिव्यतिरिक्तकाले एवेत्येको विशेषः । अपरस्तु वद्व-
 जनः बोधात्मव्यतिरेकेण द्वैतं सत्यतया पश्यति विद्वांस्तु सत्यतया
 न पश्यतीत्यत्र हेतुः—चिदन्वयादिति । सर्वत्र प्रपञ्चे चित एव सत्ता-
 मदत्वेनानुस्यूतत्वज्ञानादित्यर्थः ॥ ५७ ॥

विद्वान्द्वैतं सत्यतया न पश्यतीत्युक्तम् । कथं पुनः पश्यतीत्यत
 आह *किं त्विति । शुद्धाद्वितीयब्रह्मणः प्रपञ्चाकारस्य मिथ्या-
 त्वे दृष्टान्तमाह *दिङ्मोहेति । प्राच्यादीनां प्रतीच्याद्याकारव-
 दित्यर्थः । एकस्यैव ब्रह्मणो देवतिर्यगादिरूपेण भेदस्य मिथ्यात्वे
 दृष्टान्तमाह *इद्विति । यथा एकस्यैव इन्द्रोर्भेदेन भानं नेत्रावष्टंभाद्यु-
 पाधिवशात्तथा एकस्यैव ब्रह्मणस्तत्तदुपाधिवशाद्देवतिर्यगादिरूपेण
 भानमित्यर्थः । ननु तत्त्वसाक्षात्कारानन्तरमज्ञाननाशेऽपि पुनः श-

सर्वदा मुक्त एव स्याज्ज्ञाततत्त्वः पुमानसौ ।

प्रारब्धभोगशेषस्य संक्षये तदनन्तरम् ॥ ६० ॥

रीरप्रतिभासांगीकारे अनिमोक्ष एव स्यादित्याशङ्क्य तस्यावधि-
माह *प्रतिभास इति । तदा ज्ञानकालेऽपि शरीरस्य प्रतिभासः
“आप्रारब्धसंक्षयात्” इति मर्यादायामाह । प्रारब्धसंक्षयपर्यन्तं, त-
न्नाशे तु शरीरादिप्रतिभासोऽपि नश्यतीत्यर्थः । तदुक्तमभियुक्तैः ।

शास्त्रेण नश्येत्परमार्थरूपं कार्यसमं नश्यति चापरोक्ष्यात् ।
प्रारब्धनाशात्प्रतिभासनाश एवं त्रिधा नश्यति चात्ममाया ॥ १ ॥
आस्मिन्नर्थे श्रुतिं प्रमाणयति *तस्येति । तस्य ज्ञानिनस्नावदेव
तावत्पर्यन्तमेव विलम्बः यावत्प्रारब्धकर्मणा न विमोक्षे न विमोक्ष्यते
अयं प्रारब्धकर्मविमोचनानन्तरं संपत्स्ये संपद्यते लकारपुरुषव्यत्य-
यच्छादसः । ज्ञानेनाज्ञानस्यावरणशक्तिनाशेऽपि तत्कृतो विक्षेपः
किञ्चित्कालं चक्रभ्रमणन्यायेन परमते तन्त्वादिनाज्ञानान्तरमपि प-
टादिवच्चानुवर्तते इत्यर्थः । तर्हि विदुषो बद्धजनस्येव शरीरादि-
प्रतिभासांगीकारे तत्कृतसुखदुःखादिकमपि स्यादित्याशङ्क्य तस्य
मिथ्यात्वेन ज्ञातत्वाच्च दुःखादिहेतुत्वमित्याह *प्रारब्धस्येति ।
प्रारब्धस्य प्रारब्धकार्यस्य शरीरादेरित्यर्थः । मुक्तस्य जीवन्मुक्तस्य
आभासमात्रतः प्रतीतिमात्रात्, न तु वस्तुतोऽनुवृत्तिरस्तीत्यर्थः । तथा
च सर्पभ्रमानन्तरं रज्जुनस्त्वज्ञानवतः अतिसादृश्याद्ब्रज्वाः सर्पाका-
रतया प्रतीतावपि न भयकंपादिः एवं जीवन्मुक्तस्य शरीरादिप्र-
तीतेरपि मिथ्यात्वेन ज्ञानाच्च दुःखादिहेतुत्वमिति भावः ॥ ५८ ॥ ५९ ॥

तत्र हेतुमाह *सर्वदेति । ज्ञानतत्त्वः पुमान्सर्वदा समाधि-
काले तदितरव्यवहारकाले च मुक्त एव । “ब्रह्म वेद-ब्रह्मैव भव-
ति” इत्यादिश्रुत्या ज्ञानसमकालमेव मुक्तेः सिद्धत्वादतो विदुषः

अविद्यातिमिरातीतं सर्वाभासविवर्जितम् ।

आनन्दममलं शुद्धं मनोवाचामगोचरम् ॥६१॥

वाच्यवाचकनिर्मुक्तं हेयोपादेयवर्जितम् ।

प्रज्ञानघनमानन्दं वैष्णवं पदमश्नुते ॥ ६२ ॥

शरीरादिप्रतिभासेऽपि न दुःखादिप्रसक्तिरिति भावः । प्रारब्धस्य
यानंतरं विदेहकैवल्यप्राप्तिप्रकारमाह *प्रारब्धेति ॥ ६० ॥

अविद्येति । “शास्त्रेण नश्येत्” इत्यादिश्लोकोक्ता त्रिविधाऽविद्या
सैव तिमिरं वस्तुस्वरूपाच्छादकत्वात्तदतीतं निवृत्ताविद्यकमित्यर्थः ।
कारणाभावमुक्त्वा कार्याभावमप्याह *सर्वेति । आभास्यंत इ-
त्याभासाः शरीरादयः तद्वर्जितमित्यर्थः । अविद्यातिमिरातीतत्वा-
देवामलम् । सर्वाभासविवर्जितत्वादेवं शुद्धम् । अतएव केवलानं-
दरूपम् । तस्यापारिमिततां दर्शयति *मन इति । मनांसि च
वाचश्च मनोवाचः तासामगोचरम्, अपारिमितत्वादित्यर्थः ॥६१॥

इदानीं तत्स्वरूपप्रतिपत्त्यर्थं शब्दाद्यन्वेषणव्यावृत्त्यर्थमाह
*वाच्येति । तद्वेश्यायाम् इष्टानिष्टपरिहारार्थं प्रवृत्त्यादिकं वारयति
*हेयेति । आनन्दस्याज्ञायमानस्य पुरुषार्थत्वाभावादाह *प्रज्ञान-
घनमानन्दमिति । स्वप्रकाशतया ज्ञायमानानन्दरूपमित्यर्थः । प्रज्ञान-
घनमित्यनेन भट्टादिमतं इव चिदचिदात्मकं न भवति किन्तु केवल-
ज्ञानस्वरूपमेवेति दर्शयाम् । आनन्दस्वरूपस्यात्यन्ताभिलाषितत्वात्
पुनर्वचनम् । “विष्णुव्याप्तौ” इति धातुनिष्पन्नत्वाद् विष्णुशब्देन त्रिविध-
परिच्छेदरहितं ब्रह्मोच्यते । विष्णोरिदं वैष्णवं ब्रह्मस्वरूपं “राहो-
शिरः” इत्यादिबदभेदेऽपि भेदोपचारः । पद्यत इति पदम् अश्नुते प्रा-
प्नोति ब्रह्मस्वरूपो भवतीत्यर्थः । नतु विष्णोः पदं वैकुण्ठारूपं लोकं
प्राप्नोति, तस्योपासनाफलत्वेन तत्त्वसाक्षात्कारफलत्वासम्भवात् ।

इदं प्रकरणं यत्नाज्ज्ञातव्यं भगवत्तमैः ।

अमानित्वादिनियमैर्गुरुभक्तिप्रसादतः ॥ ६३ ॥

ब्रह्मसाक्षात्कारस्य “ब्रह्म वेद ब्रह्मैव भवति” इत्यादिश्रुत्या ब्रह्म-
व्यप्राप्तिफलत्वादितो भावः ॥ ६२ ॥

एवं मुमुक्षुबुद्धयर्थं कृतस्य प्रकरणस्यार्थग्रहणकारमाह
*इदमिति । इदं पञ्चीकरणवार्तिकरूपं प्रकरणं यत्नाद् गुरुशुश्रू-
षादियत्नपूर्वकं ज्ञातव्यम् । अथवा ज्ञातव्यं मुमुक्षुभिरिति शेषः । की-
दृशैर्गुरुभिर्ज्ञानव्याप्तयेत आह *भगवत्तमैरिति । वेदान्तजन्य-
ज्ञानवन्तो भगवन्तस्तेषां भगवद्रूपत्वात्, तत्त्वसाक्षात्कारवन्तस्तु भगव-
त्तमास्तैर्निमित्तैस्तान् गुरुकृत्वैत्यर्थः । “गुरुभिर्ज्ञात्वा गुरुणां रूपम्”
इत्यादिदर्शनात् । पुनः कीदृशैरित्यत्र आह *अमानित्वादीति ।
अमानित्वादयः “अमानित्वमदंभित्वम्” इत्यादिभगवतोक्ता निय-
माः येषां तैरित्यर्थः । “नद्विज्ञानार्थं स गुरुमेवाभिगच्छेत्समित्पा-
णिः श्रोत्रियं ब्रह्मनिष्ठम्” इत्यादिश्रुतेः । एवंविधान् गुरुप्राप्य
इत्यर्थः । नच तादृशाः कृतकृत्यतया किमर्थं उपदिशन्तीति वाच्यम् ।

तद्विद्धि प्रणिपातेन परिप्रश्नेन मेवया ।

उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ १ ॥

इति गीतावचनात्तादृशा अपि केवलं कृपया उपदिशन्तीति
भावः । *गुरुभक्तिरिति । गुर्वी चासौ भक्तिश्च गुरुभक्तिः
तथा यः प्रसादः गुरुणामनुग्रहः तस्मात् ज्ञातव्यमित्यर्थः । गुरुषु
भक्तिरिति वा ॥ ६३ ॥

एवं विंशष्टगुर्बुद्ध्यादिदं प्रकरणमर्थतो ज्ञात्वा किं कर्त्तव्य-

इमा विद्यां प्रयत्नेन योगी संध्यासु सर्वदा ।

समभ्यसेदिहामुत्रभोगानासंक्तधीः सुधीः ॥ ६४ ॥

इति श्रीमत्सुरेश्वराचार्यविरचितं पञ्चीकरण-
वार्तिकं संपूर्णम् ॥

मित्यत आह *इमामिति । विद्यां विद्याहेतुभूतमिदं प्रकरणमि-
त्यर्थः । उपनिषच्छब्दवाच्यविद्याहेतुवेदान्तवाक्येषूपनिषच्छब्द-
द्रष्टव्यम् । प्रयत्नेनेति । लोकवार्त्तादिविघ्ना यथा न स्युः तथा प्रयत्न-
कृत्वेत्यर्थः । संध्यासु सायंप्रातःसंध्यासु समभ्यसेदर्थानुसंधानपूर्व-
जपेदित्यर्थः । तत्राधिकारिणं दर्शयति *इहंति । वैराग्यं साधन-
चतुष्टयसम्पत्त्युपलक्षणार्थम् । सुधीरिति, श्रवणमननजन्यज्ञानवानि-
त्यर्थः । कृतश्रवणमननस्यैव निदिध्यासने अधिकारादिति ॥ ६४ ॥

अनया पञ्चीकरणवार्त्तिकाभरणरूपया कृत्या ।

कुष्णः प्रीतो भवति बुधाश्च तां समीक्ष्य मोदन्ताम् ॥ १ ॥

इति श्रीपञ्चीकरणवार्त्तिकाभरणं संपूर्णम् ॥



श्रीमच्छंकराचार्यविरचितं

पञ्चीकरणम्

श्रीमद्रामतीर्थकृततत्त्वचन्द्रिकाख्य-
व्याख्यासहित-

श्रीमदानन्दगिरिविरचितविवरणाख्यटीकायुतम्

यन्नामरूपजगदुद्भवसंपत्तिष्ठा-
संरोधकारणमनिर्वचनीयशक्ति ॥
सच्चित्सुखाद्वयवपुर्जगतो हिताय
रामाभिधामुपगतं भुवि तन्नमामि ॥ १ ॥
यत्पांसुधूसरितमस्तकमस्नपाप-
मज्ञानलक्षणमहाग्रहयक्षभृताः ॥
मुक्त्वाऽऽथ मां ययुरजस्रमतीव रम्यं
श्रीकृष्णतीर्थगुरुपादयुगं नमामि ॥ २ ॥
जगन्नाथाश्रमाद्या ये गुरुवो मे कृपालवः ॥
तानहं विधिवन्नत्वां करवै तत्त्वचन्द्रिकाय ॥ ३ ॥

श्रीमच्छङ्करभगवत्पूज्यपादविरचितं पञ्चीकरणख्यं प्रकरण-
मतिसंक्षिप्तमनेकार्थसंग्रहगम्भीरमतिविमलमर्थतः प्रकटीचिकीर्तुरान-
न्दगिर्याचार्यः स्वचिकीर्षितस्याविघ्नपरिसमाप्तये विशिष्टशिष्टाचार-
परिमाप्तमिष्टदेवतानमस्कारलक्षणं मङ्गलमाधरन् शास्त्रस्य विषयप्र-

यदबोधादिदं भाति यद्वोधाद्विनिवर्तते ॥

नमस्तस्मै परानन्दवपुषे परमात्मने ॥ १ ॥

योजने दर्शयति—यदबोधादिति ।

अयमस्यार्थः । परमात्मने नम इत्यन्वयः । तस्याप्रसिद्धिं वारयति—तस्मा इति । सर्वनाम्नः प्रसिद्धार्थवाचित्वात् । प्रसिद्धिश्च “एष सर्वेश्वरः” (बृह. ४ । ४ । २२. माण्डू. ६) इत्यादिश्रुतिभ्यः । तल्लब्धनिर्दिष्टस्य परमात्मनः स्वरूपं तदस्थलक्षणस्वरूपलक्षणाभ्यामुपलक्षयति—यदबोधादिदं भातीति । यस्मिन् अबोधः यदबोधः तन्नावरणलक्षणः, तस्मात्कल्पितमिदं भूतभौतिकमावृणोति स्वपर्यन्तं जगद्भाति केवलं न यथाप्रतिभासस्वरूपमास्ति । रज्ज्वज्ञानात्सर्पमालादण्डधारादिप्रतीतिवादित्यर्थः । ज्ञाननिवर्त्यत्वेन जगतोऽनिर्वचनीयतां दर्शयति—यद्वोधाद्विनिवर्तते इति । एतेन बाध्यत्वमनिर्वचनीयत्वमित्युक्तं भवति । याद्विषयो बोधो यद्वोधः, तस्माद् ब्रह्माकारान्तःकरणवृत्तिरूपादिदं जगत्सोपादानं विनिवर्तते विशेषेण निवर्तते, असन्तं समुच्छिद्यत इत्यर्थः ।

अयं भावः । “ब्रह्मविदाप्नोति परम्” (तै. २ । १ । १) इत्यादिशास्त्राद् ब्रह्मज्ञानं मोक्षसाधनमित्यवगम्यते । तच्च केवलमेव, न कर्मसमुच्चितम् । “न कर्मणा न प्रजया” (महानारा. १० । ५) इति साधनान्तरनिषेधात् । मोक्षश्च निष्प्रपञ्चब्रह्मात्मनाऽवस्थानम् । तथा च प्रपञ्चस्य ज्ञाननिवर्त्यत्वे साति “ज्ञानादेव तु कैवल्यम्” इति शास्त्रमर्थवत्स्यात्, नान्यथा । प्रपञ्चोऽपि ज्ञाननिवर्त्यस्तदा स्यात्, यद्यज्ञानमात्ररूपः स्यात् । सत्यत्वे तस्य न ज्ञाननिवर्त्यत्वं संभवति, विरोधाभावादीति । तदेवं तदस्थलक्षणेन सर्वाधिष्ठानं सर्वनिषेधावधिभूतं ब्रह्म निर्दिष्टम् । तस्यैव स्वरूपलक्षणं दर्शयति

अतीतानेकजन्मसु कृतसुकृतप्रसादासादितशुद्धबुद्धि-

परानन्देति । परो निरतिशय आनन्दो वपुः स्वरूपं यस्य स
तथा । “आनन्दो ब्रह्मेति व्यजानात्” (तै. ३ । ६ । १) इति
श्रुतेः । अत्रानन्दशब्दः सत्यादीनामप्युपलक्षणार्थः ।

ननु नमस्कर्तुर्ब्रह्मणोऽनन्यत्वात् कथं ब्रह्म नमस्कार्यमिति
चेत् । नायं दोषः । कारणत्वाक्रान्तस्य नमस्कार्यत्वादिति । पर-
मात्मन इत्यात्मनः परमत्वाभिर्देशेन ब्रह्मात्मैक्यलक्षणो विषयो द-
र्शितः । यद्बोधाद्विनिवर्तत इति प्रयोजनमज्ञाननिवृत्तिलक्षणं
दर्शितम् । संबन्धाधिकारिणावर्थाद्बोद्धव्यौ । तत्राधिकारिस्वरू-
परूपणपुरःसरं ग्रंथस्य पातनिकायाह-अतीतानेकेत्यादिना ।

अयमर्थः । अनाद्यविद्याकल्पितसंसारवासनावासितान्तःकरण-
नाम् “अहं कर्ता भोक्ता” इत्यभिमन्यमानानां स्वर्गनरकसुखदुःखम-
नुभवतां पूर्वपूर्वभोगवासनया प्रवृत्तिमार्गरतानां जीवानां कथं
निवृत्त्युन्मुखत्वं भवितुमर्हतीत्याशङ्क्याह-अनेकजन्मेति । यद्यपि
कर्मनुष्ठानं ततः फलभोगः पुनस्तद्वासनया कर्मनुष्ठानमविरतिः
कर्ममार्गात्, तथापि बहुजन्मासादितयादृच्छिकपुण्यपुञ्जपरिपाकव-
शात्कौस्मिन्मज्जन्मनि निवृत्त्युन्मुखताऽपि स्यात् । ततोऽनेकजन्मसु
नित्यनैमित्तिककर्ममात्रमनुतिष्ठन्ति, तेनानेकजन्मसु कृतेन सुकृतेन
प्रसादासादिता बुद्धेरन्तःकरणस्य वृत्तेः शुद्धिर्द्यस्ते तथा, तेषाम् ।
पुनः कथंभूतानाम् । विवेकादिसंपन्नानाम् । तत्र विवेको नाम नि-
त्यानित्यवस्तुविवेकः । स च ब्रह्मैव नित्यं, ततोऽन्यत्सकलमनि-
त्यमित्येवमाकारः, “सत्यं ज्ञानमनन्तं ब्रह्म” (तै. २ । १ । १)
“अजो नित्यः शाश्वतः” (कठ. २ । १८ । गा. २ । २०),
“नित्यं विज्ञानमानन्दं ब्रह्म” (बृह. ३ । २८), “नेह

मतां विवेकवैराग्यशमदमादिसाधनसम्पन्नानां परित्यक्त-
सर्वकर्मणा मोक्षमात्रमाकाङ्क्षतां तदुपायभूतं तत्त्वज्ञा-

नानाऽस्ति किञ्चन" (बृह. ४ । ४ । १९ । कठ. ४ । ११),
"यत्र नान्यत्पश्यति नान्यच्छृणोति" (छा. ७ । २४ । १)
"मृत्तिकेत्येव सत्यम्" [छा. ६ । १ । ४] इत्यादिवाक्यपर्या-
लोचनयोत्पद्यते । वैराग्यं तु "आत्मनस्तु कामाय सर्वं प्रियं भ-
वाति" [बृह. २ । ४ । ६] "तद्यथेह कर्मचितो लोकः क्षीयते
एवमेवामुत्र पुण्यचितो लोकः क्षीयते" (छा. ८ । १ । ६) इ-
त्यादिश्रुतिपर्यालोचनयोत्पद्यते । ततः "शान्तो दान्तः" [बृह.
४ । ४ । २३] इत्यादिवाक्यालोचनया शमादिरुत्पद्यते । तत्र
शमोऽन्तःकरणनिग्रहः । दमो बाह्येन्द्रियनिग्रहः । आदिशब्दादु-
परतितितिक्षासमाधानश्रद्धाः संगृह्यन्ते ।

साधनसंपत्त्यभिन्वयप्रकारमाह—परित्यक्तेति । परितः सर्वा-
त्मना त्यक्तानि सकलानि लौकिकानि यादृच्छिकदेहयात्राति-
रिक्तानि वैदिकान्यप्यावश्यकातिरिक्तानि, यैस्ते तथा तेषामिति
यावत् । कथमेतावता मोक्षशास्त्रे प्रवृत्तिः, प्रयोजनाकाङ्क्षाभावात् ।
प्रयोजनमाकाङ्क्षन् हि प्रवर्तते प्रेक्षावान्, अत आह—मोक्षमात्र-
माकाङ्क्षनामिति । मात्रशब्दः कामनान्तरशङ्कानिवृत्त्यर्थः ।

ननु मात्रशब्देन न कामनान्तरव्यावृत्तिः, तत्त्वज्ञानमवाप्नु-
मिच्छतामित्यनेन विरोधादित्याशङ्क्य तस्यापि मोक्षोपायत्वेनेच्छा-
विषयत्वाच्च कामनान्तरत्वमित्याह—तदुपायभूतमिति । ननु
"एतावदरे खल्वमृतत्वम्" (बृह. ४ । ५ । १२) इति श्रुतेस्तत्त्व-
ज्ञानस्यैव फलत्वावगमनाच्च तस्य मोक्षोपायतेति चेत् । उच्यते ।
दुःखानिवृत्त्यनन्दावाप्ती पुरुषार्था, न तत्त्वज्ञानं तयोर्न्यनरत्न ।

नमापाततः श्रुतिमुखादधिगतमपि सम्यगवाप्तुमिच्छताम-
तिलघुनोपायेन कथमिदमुत्पद्यतामिति मन्वानः सन्नाचा-
र्यः ॐकारं सर्ववेदसारभूतं तथाविधसम्यग्बोधसमुदयानि-

तस्य कार्यरूपस्यानित्यत्वेन तदयोगात् । परिशेषात्तत्त्वज्ञानस्य फ-
लसाधनत्वमेव । अमृतत्वशब्दप्रयोगस्तु जीवनसाधने लाङ्गलादौ
जीवनशब्दप्रयोगवन्नानुपपन्नः । तथा चोपायापेक्षाऽप्युपेयार्थेति
न मात्रपदवैयर्थ्यमिति ।

तत्त्वज्ञानस्य मोक्षोपायत्वं कुतोऽवगतमिति तत्राह—श्रुतिमु-
खादिति । “यद्विज्ञानेन परिपश्यन्ति धीराः” (मुण्ड. २ । २ ।
७) “विद्ययाऽमृतमश्नुते ” (ईश. ११] “तास्मिन् दृष्टे पराव-
रे ” (मुण्ड. १ । २ । २ ८) इत्यादिश्रुतिमुखादित्यर्थः । तर्हि
प्राप्तमेव तत्त्वज्ञानं श्रुतिमुखात्, कुतस्तदिच्छति तत्राह—आपात-
त इति । विचारं विना सामान्यतोऽधिगतमित्यर्थः । नन्वेतादृशा-
नामधिकारिणां तत्त्वनिर्णयप्रधानं शारीरकमेव व्याख्येयम् । कि-
मपूर्वपञ्चीकरणनिर्माणेनेत्यत आह—अतिलघुनोपायेनेति ।
मन्वानो विचारयमाणः । सिद्धार्थगाह—ॐकारमिति । ॐकारं
प्रतिलभ्येति व्यवहितेन संबन्धः । अतिविततगम्भीरे भाष्ये बहु-
वादिविसंवादनिरासपटीयसि अलसमायाधिकारिणो न व्युत्पाद-
यितुं शक्याः । अतः सार्थक एव पञ्चीकरणारम्भ इत्यभिप्रायः ।
तथाविधेति । मोक्षोपायभूतस्य बोधस्य समुदयः सम्यगनाया-
सेन उदय उत्पत्तिस्तस्य निदानं समीचीनं कारणमित्यर्थः । स-
म्यक्त्वं च ज्ञानस्य निरातिशयफलहेतुत्वात् । ननु वेदार्थविचार-
स्यैव तथाविधज्ञानोपायत्वाद्देव एव व्याख्येयः, न प्रणय इत्यत-
आह—सर्ववेदसारभूतामिति । ॐकारो हि सर्ववेदसारभूतः

दानं प्रतिलभ्य तदीयस्वरूपनिरूपणद्वारा तत्त्वं निवेद-
यितुकामस्तदवयवभूतमकारमवतारयन्नेध्यारोपापवादव्या-

सर्ववाग्व्यापकत्वात्सर्वात्मकत्वाच्च । तथा च श्रुतयः “तद्यथा श-
ङ्कुना सर्वाणि पर्णानि संतृण्णान्येवमोकारेण सर्वा वाक् संतृण्णा”
(छा. २ । २३ । ४) इति । तथा “ॐ इत्येतदक्षरमिदं सर्वं तस्यो-
पव्याख्यानम्” (छा. १ । १ । १) “भूतं भवद्भविष्यदिति
सर्वमोकार एव” (माण्डू. १) इत्याद्याः । स्मृतिरपि “वेदः प्र-
णव एवाग्रम्” इत्यादिका । तथा चोकारनिरूपणमेव सर्वत्रेदार्थ-
निरूपणमित्यर्थः । ननु तत्त्वज्ञानमिच्छतां तन्निर्णायकमहावाक्यानि-
रूपणमुचितं न प्रणवनिरूपणमत आह-तदीयस्वरूपनिरूपण-
द्वारा तत्त्वं निवेदयितुकाम इति । प्रणवस्वरूपेऽर्थतो निरूपि-
ते महावाक्यमेवार्थतो निरूपितं भवेदित्यर्थः । ननु ब्रह्मात्मैक्यं वि-
चारविषयः । स च वाक्यार्थः न पदार्थः, वाक्यं चानेकपदात्म-
कम् । तथा च प्रणवस्य वर्णत्रयात्मकत्वेन पदत्वान्न वाक्यता ।
अतो न तन्निरूपणेन वाक्यार्थो निरूप्येतेति तन्न । प्रणवस्यापि
वाक्यत्वात् । न वर्णसमूहः पदमिति पदलक्षणं, वाक्ये व्यभिचा-
रापत्तेः । किन्तु प्रत्येकं संभूय वा वाक्यांशबोधको वर्णः पद-
मिति तल्लक्षणम् । अन्यथैकाक्षराणामर्थवाचकानां पदत्वं न स्यात् ।
स्मर्यते हि “अकारो वासुदेवः स्यात्” इत्यभिधानम् । अतो न
वर्णसमूहः पदमिति । तथाचाकारादीनामापि पदत्वात्तत्समुदाया-
त्मकस्य प्रणवस्य वाक्यत्वं नानुपपन्नमिति भावः ।

ननु पदार्थावगतिपूर्विका वाक्यार्थावगतिः । अतः पदार्थो
वर्णनीय इत्यत आह-तदवयवभूतमकारमिति । तस्य प्रणव-
स्यावयवभूतमित्यर्थः । वाक्यार्थो तद्वितीयब्रह्मसारूपम् । अत-

ॐ पञ्चीकृतपञ्चमहाभूतानि तत्कार्यं च सर्वं

यमनुसरन् प्रतिपत्तिसौकर्यार्थं प्रथमं स्थूलप्रपञ्चमुपन्य-
स्यति—पञ्चीकृतेति ।

अस्यायमर्थः । आकाशवायुतेजोऽम्ब्वन्नानि भूता-
नि तावदविद्यासहायात्परस्मादात्मनः सकाशादनुक्रमेण

स्तदवगपाय तदवयवो निरूपणीयः, किं प्रपञ्चोपन्यासेनेत्यत
आह—अध्यारोपेति । वस्तुन्यवस्त्वारोपोऽध्यारोपः । अध्यारो-
पितस्याधिष्ठानमात्रपर्यवशेषणमपवादः । अपवादस्य प्रतिषेधरूप-
त्वाच्चस्य च प्राप्तिपूर्वकत्वात्, तदर्थमध्यारोपस्य प्राथम्यम् । तथा
च तदवयवनिरूपणाय प्रपञ्चोपन्यास इति भावः । त्रयाणां
वर्णानां प्रणवावयवत्वे समाने किमित्यकारार्थः प्रथमतो निरूप्यते ।
तत्राह—प्रतिपत्तिसौकर्येति । स्थूलप्रपञ्चस्य प्रत्यक्षादिसिद्धत्वेऽ-
पि न तस्याविद्यात्मकता प्रसिद्धा । अविद्यात्मकत्वानुपपादने च
तस्य न ज्ञानेनापवादः संभवति । अतस्तन्निरूपणायैव स्थूलप्रप-
ञ्चोपन्यास इति भावः ।

“पञ्चीकृतपञ्चमहाभूतानि” इति पदं व्याचष्टे—अस्यायमर्थ
इति । स्थूलभूतानां पञ्चीकृतत्वमुपपादयितुं तत्कारणभूतानां सू-
क्ष्मभूतानामुत्पत्तिं दर्शयति—आकाशेति । “तस्माद्वा एत-
स्मादात्मन आकाशः संभूतः” (तै. २ । १ । १) इति श्रुतिसि-
द्धेयं स्पष्टिरुच्यते । अन्नशब्दः पृथिवीवाचकः । “पृथिवी वाऽन्नम्”
(तैत्ति. ३ । ६ ।) इति श्रुतः । कथं शुद्धस्यात्मनो जगत्कार-
णत्वमित्यत आह—अविद्यासहायादिति । अनुक्रमस्तु श्रुति-
सिद्धः । तेषां स्वरूपमाह—अतिसूक्ष्माणीति । अतिसूक्ष्माण्य-

जातानि । तानि चातिसूक्ष्माणि व्यवहाराक्षमाणीति तदी-
यस्थौल्यापेक्षायां कल्पितव्यवहर्तृप्राणिनिकायव्यवहा-
रनिर्वाहकतदीयधर्माधर्मात्मिककर्मपेक्षया तान्येव पञ्चीकृ-
तानि स्थूलानि भवन्ति । तानि च प्रत्येकं द्वैविध्यमाप-
द्यन्ते । तत्र चैकैकं भागं प्राविहायापरेषु भागेष्वेकैकशश्चा-
तुर्विध्ये सिद्धे सति तत्तदात्मीयमर्द्धभागं परित्यज्येतरेषु
भागेष्वेकैकस्य भागस्यानुप्रवेशे कृते सति प्रत्येकं भूतानि
पञ्चतामापन्नानि पञ्चीकृतानीत्युच्यन्ते । तेषु च “वैशेष्या-
च्चु तद्वादस्तद्वादः” (ब्र. सू. २. ४. २२) इति न्या-

गोचराण्यत एव व्यवहाराक्षमाणि । तानि यदा पञ्चीकृतानि भव-
न्ति तदा स्थूलानि भवन्तीत्यन्वयः । तेषां किं पञ्चीकरणमकस्मादे-
व, नेत्याह—कर्मपेक्षयेति । तर्हि स्पन्दनात्मकमेवापेक्ष्यम्, नेत्या-
ह—धर्माधर्मात्मकेति । धर्माधर्मावात्मा स्वरूपं यस्य तत्तथा ।
व्यवहारनिर्वाहकेति कर्मणः पञ्चीकरणोत्पादने योग्यतोक्ता । सू-
क्ष्माणामव्यवहार्यत्वाव्यवहारान्यथाऽनुपपत्त्या पञ्चीकरणं कल्प्यमि-
ति व्यवहारपदेन प्रमाणमपि सूचितमिति भावः । व्यवहारो व्य-
वहर्तृसाध्यः । न च व्यवहर्ता अद्वैतमतेऽस्ति, तत्राह—कल्पि-
तव्यवहर्तृप्राणीति । निकायः समूहः । अनाद्यविद्यावासनाप-
रिकल्पिता व्यावहारिका जीवा व्यवहर्तार इति नानुपपन्नं किञ्चि-
दिति भावः । तानि चेत्यादि उच्यन्त इत्यन्तो ग्रन्थः स्पष्टः ।
कथं तर्हि भूतानां पञ्चात्मकत्वे समाने व्यवहारासांकर्यम्, अत-
आह—तेषु चेति । वैशेष्याद्भागस्याधिक्यात्तद्वादः ‘पृथिवी ज-

येन व्यवहारासंकरश्च सिद्ध्यति । न च पञ्चीकरणम-
प्रमाणकमिति वक्तुं युक्तम् । भूतत्रयसर्गश्रुतौ भूतपञ्च-
कसर्गाङ्गीकारत्रिवृत्करणश्रुतौ पञ्चीकरणाङ्गीकारात् ।

ननु भूतत्रयसृष्टिश्रुतौ ब्रह्मणः सच्छब्दितस्याद्वि-
तीयत्वसिद्ध्यर्थं सृष्टिपरिपूर्तये च भूतद्वयमश्रुतमपि श्रुत्य-

लम्' इत्यादिव्यवहार इत्यर्थः । वीप्सा सूत्रे अध्यायसमाप्त्यर्था ।
तथा च न व्यवहारसंकर इत्यर्थः । पञ्चीकरणप्रतिपादकश्रुत्यादि-
प्रमाणाभावे कथं पञ्चीकरणं सिद्धवदुपन्यस्यत इत्याशङ्क्य परिह-
रति—न चेत्यादि तानि चेत्यतः प्राक्तनेन ग्रन्थेन । भूतत्रय-
सर्गश्रुतौ भूतपञ्चकसर्गोपलक्षणतां सिद्धवत्कृत्य तद्वृष्टान्तेन त्रिवृ-
त्करणश्रुतेः पञ्चीकरणोपलक्षणपरतामाह—भूतत्रयेति । भूत-
त्रयसृष्टिश्रुतेर्भूतपञ्चकोपलक्षणता युज्यते, न त्रिवृत्करणश्रुतेः प-
ञ्चीकरणोपलक्षणता, प्रमाणाभावोदित्याशङ्कते—ननु भूतत्रये-
ति । तुल्यवदमूर्चितं वैषम्यमुपपादयति—ब्रह्मण इति । “स-
देव सोम्येदमग्र आसीत्” इत्यारभ्य “तत्सत्यं स आत्मा” (छा-
न्दोग्य. ६ । २ । १) इत्युपसंहारात्सच्छब्दितं ब्रह्म, तस्माद् ब्र-
ह्मणो भूतद्वयानुत्पत्तौ नाद्वितीयता तस्य सिद्ध्येत् । कार्यकारण-
योरभेदेन स्ववद्वितीयतोपपद्यते एतदुक्तम्—अद्वितीयत्वसिद्ध्यर्थमि-
ति । सृष्टिपरिपूर्तय इति । जगदन्तःपात्तिनोर्वाक्याकाशयो-
र्ब्रह्मकार्यत्वेन ब्रह्मणो जगत्सृष्टिः परिपूर्यते, सकलजगत्कारणत्व-
प्रतिपादकश्रुतिविरोधादित्यर्थः । चकारो हेतुसमुच्चयार्थः ।

ननु छान्दोग्ये (६ । ३) भूतत्रयस्यैवोत्पत्तिश्रवणात् अ-
श्रुतं भूतपञ्चककल्पनमयुक्तं, श्रुतहान्यश्रुतकल्पनाप्रसङ्गादित्यतः

न्तरमाश्रित्य गुणोपसंहार(ब्र० सू० ३-३-१) न्या-
येनोपसंहर्तव्यम् । त्रिवृत्करणश्रुतौ तु पञ्चीकरणोपलक्षणे
न कारणमस्तीति चेत् । न । छान्दोग्ये भूतपञ्चकसृष्टि-
विवक्षायां पुनस्त्रिवृत्करणव्यपदेशस्य परिसंख्यार्थत्वे
प्रकरणविरोधप्रसङ्गात् ।

आह-भूतद्वयमश्रुतमपीति । गुणोपसंहारेति । सकलशाखा
प्रत्ययमेकं कर्मेति प्रतिपादनात्, एकस्यामेव शाखायां चातुर्होत्रक-
र्मप्रतिपत्त्यसिद्धेर्यथा शाखान्तरमाश्रित्य तदुपसंहारः, तथेहापि शा-
खान्तरमाश्रित्य भूतद्वयसर्गोपसंहार इति । तथा च नाश्रुतकल्पा-
ना, शाखान्तरे श्रुतत्वात् । नापि श्रुतहानिः, पञ्चकसर्गेऽपि श्रु-
तस्य त्रिसर्गस्यापरित्यागादित्यर्थः ।

एवं भूतत्रयसृष्टिश्रुतेर्भूतपञ्चकसर्गोपलक्षणे प्रमाणमभिधातुं
त्रिवृत्करणश्रुतेः पञ्चीकरणोपलक्षणे न प्रमाणमित्याह-त्रिवृ-
त्करणोति ।

अयमाशयः । त्रिवृत्करणं तु साक्षात् श्रूयते न पञ्ची-
करणं, तादृशश्रुत्याद्यभावात् । ननु सूक्ष्मयोर्वायुनभसोरव्यवहा-
र्यत्वात् तदीयस्थौल्यस्य च भूतान्तरानुमवेशाभावेऽभावात् व्य-
वहारान्यथाऽनुपपत्त्या पञ्चीकृतिः कल्प्यत इति चेत् । न । तस्या-
न्यथाऽप्युपपत्तेः । सूक्ष्माणामपि परमाणूनां व्यवहार्यत्वात् । तेषां
प्रत्यक्षव्यवहारो नास्तीति चेत् तदिहापि तुल्यं, वाय्वाकाशयोरप्र-
त्यक्षत्वात् । अतो न पञ्चीकरणोपलक्षणे प्रमाणमिति । किमेत-
च्चोद्यं भूतत्रयसर्गश्रुतेर्भूतपञ्चकसर्गोपलक्षणत्वमनङ्गीकुर्वत उताङ्गी-
कुर्वत इति विकल्प्य वाक्यैकवाक्यतया सकलसर्गप्रतिपादक-

किंच नभोनभस्वतोरपि पृथिव्यादिषु स्थूलौ भागौ
शब्दस्पर्शौ श्रोत्रेण त्वचाचोपलभ्येते। “पञ्च चेन्द्रियगोचराः”
गी. १३।५) इत्यत्र स्थूलानि भूतानीन्द्रियगोचरशब्देन
व्याख्यातानि भगवता भाष्यकृता । न च शब्दस्पर्शयोः

श्रुतीनां ब्रह्माणि समन्वयाभावप्रसङ्गाच्चाद्य इत्याह—नेति । द्वितीयं
दूषयति—छान्दोग्येति । परिसंख्यार्थत्वं इति । “अपपरि
वर्जने” (पा० सू १ । ४ । ८८) इति सूत्रात्पञ्चीकरणानित्यस्यर्थत्वं
इत्यर्थः । प्रकरणविरोधेति । छान्दोग्ये उपलक्षितभूतपञ्चक-
सृष्टिं प्रक्रम्य त्रिवृत्करणमात्रप्रतिपादने प्रकरणविरोध इत्यर्थः । न
पञ्चीकरणे प्रमाणाभावः, व्यवहारान्यथाऽनुपपत्तेरेव प्रमाणत्वात् ।
नच परमाणुव्यवहारवत्तस्य व्यवहारः स्यादिति वाच्यम् । “स्थूलो
वायुर्व्याप्तं नभः” इति व्यवहारस्य तद्विलक्षणत्वात् । नभोनभ-
स्वतोरभूतान्तरानुप्रवेशे रूपादिमत्तयोपलम्भप्रसङ्ग इति चेत्, तर्हि
त्रिवृत्करणपक्षेऽस्तेजसोर्गन्धवत्तयोपलम्भप्रसङ्ग इति तुल्यम् ।
अथ पृथिव्यंशस्याल्पत्वादितरांशस्याधिक्याच्चातिप्रसङ्ग इति चेत्तु-
ल्यमन्यत्राप्यभिनिवेशादिति । न च नभोनभस्वतोरप्रत्यक्षता,
प्रत्यक्षगुणकत्वात् । न च वातानीतगन्धाश्रये व्यभिचारः,
तस्य कदाचित्तज्जातीयप्रत्यक्षोपपत्तेरिति नावयं किञ्चित् ।

इतोऽपि पञ्चीकरणमभ्युपेयमित्याह—किंचेति । कथं
शब्दस्पर्शयोर्नभोनभस्वत्स्थूलभागात्मनेति तत्राह—पञ्च चेन्द्रि-
यगोचरा इति । कथं भाष्यकारैरिन्द्रियगोचरशब्देन स्थूलानि
भूतानि व्याख्यातानीति चेत्, कार्यकारणयोरभेदाभिप्रायेणे-
ति ब्रूमः । न कार्यकारणयोः परमार्थनो भेदोऽस्ति, सर्वस्य भेद-
मात्रस्याग्रे निराकारिण्यमाणत्वात् । ननु—

स्थूल्यं भूतान्तरानुप्रवेशादृते सिद्ध्यति । तानि चैतानि पञ्चीकृतानि पञ्चसंख्याकानि भूतानि स्वकार्यव्यापित्वान्महांति च व्यपदिश्यन्ते । तेषां च कार्यमन्तःकरण-प्राणसमष्टीनामिन्द्रियसमष्टीनां च गोलकादिभेदभिन्नमाधिदैविकं ब्रह्माण्डमाध्यात्मिकमाधिभौतिकं च तत्तदुच्चा-

महाभूतान्पङ्कारो बुद्धिरव्यक्तमेव च ।

इन्द्रियाणि दशैकं च पञ्च चेन्द्रियगोचराः ॥ (गी. १.३५)

इत्यत्र महाभूतशब्देनैव स्थूलभूतानामुक्तत्वादिन्द्रियगोचरशब्देन पुनर्महाभूतव्याख्याने पौनरुक्त्यापात इति चेत्, न । महाभूतशब्देन सूक्ष्मभूतोक्तेः कथं तेषां महाभूतशब्द-वाच्यतेति चेत्, न । लिङ्गदेहाख्यस्वकार्यव्यापित्वेन मह-स्वोपचारात् । वक्ष्यति च “पूर्ववन्महान्ति च भवन्ति” इति । तथा च शब्दस्पर्शयोर्निर्भोनभस्वत्स्थूलमागता युक्तेति भावः । ततः किम् ? अत आह—न चेति । उपसंहरति—तानि चेति । पञ्चीकृतानां महत्त्वे हेतुमाह—स्वकार्येति । तेषां कार्यमेव गमयति—तेषां चेति । चकारः पुनरर्थे । अन्तःकरणसमष्टिः सर्वा-न्तःकरणसमुदायः । प्राणसमष्टिः सर्वप्राणसमुदायः । सर्वेन्द्रियसमुदाय इन्द्रियसमष्टिः । तासां गोलकादिभेदैः स्थानभेदैर्भिन्नं सकलमपि स्थूलं जगदेकीकृत्य विराडित्युच्यते । अध्यात्मश्चिन्द्रिरिति योजना । विविधं राजत इति विराट् । तत्राधिदैविकं निर्दिशति—ब्रह्माण्डमिति । आध्यात्मिकं गोलकादिः । आधिभौतिकमिन्द्रियाणां विषयः । उच्चो देवमनुष्यादिः । अवचः तिर्यगादिः । भूतभौतिकरूपमिति । कारणकार्यरूपमित्यर्थः ।

वचपरिच्छिन्नं शरीरभेदजातम् । तदिदं सर्वभूतभौतिक-
रूपं सकलमपि स्थूलं जगदध्यात्मविद्भिरेकीकृत्य विरा-
डित्युच्यते । न पुनराध्यात्मिकाधिभौतिकाधिदैविकवि-
भागोऽस्ति । सर्वस्यास्य भेदजातस्य भूतपञ्चककार्यस्य
भूतव्यतिरेकेणाभावात् मृद्धिकारस्येव तद्व्यतिरेकेणाभा-
वादिति ।

अथेदं वैराजमेव रूपं प्रत्यगात्मतया प्रतिपत्तव्यं,

कथमसंकीर्णानामाध्यात्मिकादीनामेकीकरणम् ? तत्राह-न
पुनरिति । विभागो वास्तव इति शेषः । कुन इत्यत आह-स-
र्वस्येति । अयं भावः । आध्यात्मिकादिकार्यं भूतपञ्चकाभिन्नं
भूतपञ्चककार्यत्वात्, यद्यस्य कार्यं तत्ततोऽभिन्नम्, यथा मृ-
त्कार्यं करकादि मृदभिन्नम्, तथा चेदम, तस्मात्तथा । न च पि-
तृपुत्रादौ मुद्गरघटपध्वंसादौ व्यभिचारः, उपादानरूपकारणवि-
शेषस्य विवक्षितत्वात् । साध्यविकलो दृष्टान्त इति चेत् । तत्र
वक्तव्यं किं मृद्धटपोस्त्यन्तभेदः, उत भेदाभेदाविति । तत्र नाद्यः ।
कुण्डलस्यापि मृज्जातीयत्वप्रसङ्गात्, अत्यन्तभेदाविशेषात् ।
द्वितीयेऽपि किं कारणस्य कार्यात् भेदाभेदौ, कार्यस्य वा कार-
णात् । न उभयथाऽपि, वस्तुनो द्वैरूप्यासंभवात् ।

ननु कार्यस्य कारणात्मनाऽभेदः कार्यात्मना भेद इत्यापेक्षि-
को ऽभेदव्यवहार इति चेत् । न । सापेक्षस्य स्वरूपस्यावस्तु-
त्वात् । यद्धि यस्यान्यान्पेक्षस्वरूपं तत्तस्य तत्त्वम्, यदन्यापेक्षं
न तत्तस्य तत्त्वम्, अन्याभावेऽभावात् । अतः प्रतीयमानभेदस्य
मिथ्यात्वान्न कार्यकारणयोर्वास्तवो भेद इति ॥ लोकायतिकदृ-

विराडित्युच्यते । एतत्स्थूलशरीरमात्मनः ।

इन्द्रियैरर्थोपलब्धिर्जागरितम् ।

न त्वन्यदात्मतत्त्वं ज्ञातव्यमस्तीति चेत्, नेत्याह—एत-
त्स्थूलशरीरमात्मन इति । ननु इदमात्मनः शरीरमपव-
र्गे नोपयुज्यते, तस्याशरीररूपत्वात् भोगायतनत्वेन भो-
गोपयोगित्वं वक्तव्यम् । कुत्र च तदभिमानाधीनो भोगः
स्यादित्याकांक्षायां तत्र जागरिते तदभिमानप्रयुक्तो भोगो
भवतीति वक्तुं जागरितं लक्षयति—इन्द्रियैरिति । सुषुप्ति-

पृथा शङ्कने—अथेति । परिहरति—नेत्याहेति । आत्मनः श-
रीरसंबन्धाभावमभिप्रेत्य शङ्कने—नान्विति । संभवे वा आत्मन
एतच्छरीरं मोक्षे उपयुज्यते, अवस्थान्तरे वेति विकल्प्य प्रथमस्या-
संभवमाह—अपवर्ग इति । कुत इत्यत आह—तस्येति । “अ-
स्थूलम्” (बृह. ३ । ८ । ८.) इत्यादिश्रुतेरशरीरतेत्यर्थः । अ-
वस्थान्तरमाकाङ्क्षाह—भोगायतनत्वेनेति । भोगधृत्वादिसा-
क्षात्कारः । तदायतनत्वं तन्निष्पादनस्थानत्वम् । भोगोपयोगित्वं
तु तत्साधनत्वमिति विवेकः । उभयं स्वात्मपरात्मभेदेनेति द्रष्टव्य-
म् । कुत्रेति । कस्यामवस्थायामित्यर्थः । चकारः समुच्चयार्थः ।
एतदुत्तरत्वेन मूलमवतारयन्नाह—तत्रेति । तस्यां शङ्कायां सत्या-
मित्यर्थः । उपलब्धिर्जागरितमित्युक्ते सुषुप्तेऽतिव्याप्तिः, तत्रापि
स्वरूपोपलब्धिर्भवत्वात् । अन्यथा ‘मुखमहमस्वाप्सम्’ इत्युत्थित-
स्य परामर्शानुपपत्तस्तन्निवृत्त्यर्थमर्थपदमित्याह—सुषुप्तीति ।

व्यावृत्त्यर्थं शब्दादित्रिषयवाचकमर्थपदम् । स्वप्नं निरासि-
तुमिन्द्रियविशेषणम् । तत्र हि त्रिद्यमानमपि मनोविविध-
विषयाकारेण परिणतं साक्षिणो दृश्यतयाऽवतिष्ठामनं नो-
पलब्धौ करणं भवतीति भावः ।

ननु स्वरूपमप्यर्थ एव । तत्राह—शब्दादीति । तावत्पुक्ते स्वप्नेऽ-
तिव्याप्तिमाशङ्क्याह—स्वप्नमिति । अस्त्येव तत्रापि मनोऽन्त-
रमिन्द्रियमिति चेत्तत्राह—तत्रेति । तत्र स्वप्नावस्थायां यद्यापि म-
नसोऽवस्थानमस्ति तथाऽपि दृश्यविषयाकारपरिणतत्वात् तद्वाह-
कवृत्त्याकारपरिणामः संभवति, युगपदेव ग्राह्यग्राहकत्वेन विरुद्ध-
परिणामद्वयानुपपत्तेः । मनोपादानभूतावेद्यावृत्त्यवच्छिन्नसाक्षि-
मात्रवेद्यत्वाच्चेन्द्रियवेद्यः स्वप्नपदार्थः । अतः स्वप्ननिवृत्तये इन्द्रिय-
विशेषणं युक्तिमिति ननु विवरणानुसारिणस्तु निद्रादोषदूषितान्तः-
करणावच्छिन्नचैतन्यं स्वाविद्याशक्तिविवर्तस्वप्नावलम्बनमिच्छन्ति,
अन्तःकरणस्य च तद्वाहकवृत्त्याकारपरिणामम् । अतः “इन्द्रियैर-
थोपलब्धिर्जागरितम्” इति तन्मतेऽतिव्याप्तिमिति चेत् । न । तन्मते
वाह्यपदस्यानुसंधेयत्वात् । न च तर्हि जाग्रत्सुखाद्युपलब्धावव्या-
प्तिरिति शङ्क्यम् । सुखादेरिन्द्रियवेद्यत्वानभ्युपगमादिति द्रष्टव्यम् ।
यद्वा मनस इन्द्रियत्वानभ्युपगमात् मनोमये स्वप्नेऽतिव्याप्तिः ।

ननु कथं मनस इन्द्रियत्वस्यानभ्युपगम इति । उच्यते । छि-
न्नदेहावयवगणनावसरे कर्मेन्द्रियपञ्चकं ज्ञानेन्द्रियपञ्चकमितीन्द्रिय-
त्वस्य बागादिष्वेव नियमितत्वात् । तथाचान्तःकरणवृत्त्यभ्युपगमे
तस्यानिन्द्रियत्वान्न तद्वेद्ये स्वप्नेऽतिव्याप्तिः ।

यस्तुतस्तु विचार्यते । अन्तःकरणवृत्तिर्हि द्विधा, वृत्तिः फलं

तदुभयाभिमान्यात्मा विश्वः । एतन्नयमकारः ।

ननु वैराजे शरीरे जागरिते च प्रत्यगात्मा कथम्
 “अहं मम” इत्यभिमानभाक् भवितुमुत्सहते । न हि त-
 स्यासङ्गोदासीनस्य कचिदहंकारो ममकारो वा युज्यते ।
 तत्र वस्तुतोऽभिमानाभावेऽपि कल्पनया तदुपपत्तेरित्य-
 मिप्रेत्य स्थूले शरीरे जागरिते चाहंममाभिमानवतः सं-
 ज्ञां दर्शयन्नध्यात्माधिभूताधिदैवविभागाभावं सूचय-
 ति—तदुभयेति ।

चेति । तत्र दृष्टिः—अन्तःकरणस्य विशिष्टशब्दादिप्रमाणबला-
 त्तत्तद्विषयाकारसमुल्लासः । फलं तु तस्य चक्षुरादिद्वारा
 बाह्यविषयाकारपरिणासः । तदुभयं प्रमाणमेव । न पुनरप्रमाया
 अन्तःकरणदृष्टिरूपत्वं मायावादिनाऽभ्युपेयते, तस्या अविद्यावि-
 वर्तत्वाङ्गीकारात् । तदुक्ताविष्टसिद्धिकारैः—“सदसदभ्यामनिर्वा-
 च्याऽविद्या वेद्यैः सह भ्रमः” इति । तस्मात्स्वप्नस्य विपर्य-
 यत्वाभ्रान्तःकरणपरिणामत्वमित्यतः सुष्ठूक्तं नोपलब्धौ करणं
 भवतीति भाव इति ।

यत्तु “तदुभयाभिमान्यात्मा विश्वः” इत्युक्तं तदयुक्तम् । आत्म-
 नोऽभिमानाभावादिमि शङ्कते—नन्विति । वैराजे शरीरे अहमि-
 ति, जागरिते ममेति विभागः । “असङ्गो ह्ययं पुरुषः” (बृह. ४।
 ३। १५) इति श्रुतिमाश्रित्यात्मनोऽभिमानाभावं दर्शयति—न
 हीति ।

सिद्धान्ती अभिमानस्यावास्तवत्वमङ्गीकृत्य काल्पनिकोऽ

अपञ्चीकृतपञ्चमहाभूतानि पञ्च तन्मात्राणि, त-
त्कार्यं च पञ्च प्राणाः दशेन्द्रियाणि मनो बुद्धिश्चेति

ननु वैराजशरीरं जागरितं तदुभयामिमानी
चेति कथमेतन्नयमद्वैतवादिभिरास्थीयते, तत्राह—एतन्न-
यमिति ।

तदेवमाद्यमकारं निरूप्य मध्यममुकारं निरूपयितुं
सूक्ष्मप्रपञ्चं कथयति—अपञ्चीकृतेति ।

अयमर्थः । शब्दस्पर्शरूपरसगन्धाः तन्मात्राणि सूक्ष्म-
भूतानि परस्परमनुप्रवेशशून्यान्यपञ्चीकृतानि पञ्चसंख्या-

भिमान इति परिहरति—तच्चेति । अध्यात्माधिभूताधिदैवविभा-
गाभावम् वस्तुतः इति शेषः । द्वैतापत्तिमाशङ्कते—नान्विति ।
वास्तवाभेदमाश्रित्य परिहरति—तत्राहेति ।

वृत्तानुवादपुरःसरमुत्तग्रन्थप्रवतारयति—तदेवमिति ।
अपञ्चीकृतपञ्चमहाभूतानीति पदतात्पर्यं कथयति—अयमर्थ इ-
त्यादिना । शब्दस्पर्शरूपरसगन्धास्त्वपञ्चीकृतानि भूतानी-
ति योजना । तेषां सूक्ष्मत्वमाह—तन्मात्राणीति । ते-
षामाकाशादीनां मात्राणि कारणानि । तेषामपञ्चीकृतत्वं
दर्शयति—परस्परेति । पूर्ववदिति । स्वकार्यव्या-
पित्वादित्पर्यः । तेषां कार्यमाह—तेषां चेति । वाक्-
पाणिपादपायूपस्थानीति कर्मेन्द्रियाणि । श्रोत्रत्वक्चक्षुर्जिह्वा-
घ्राणानि ज्ञानेन्द्रियाणि । प्राणादिवायुपञ्चकम् । चित्ताहंकारयो-

कानि पूर्ववन्महान्ति च भवन्ति । तेषां च कार्यं कर्मेन्द्रियपञ्चकं ज्ञानेन्द्रियपञ्चकं प्राणादिवायुपञ्चकं बुद्धिर्मनश्चेत्यन्तःकरणद्वयमिति सप्तदशकं लिङ्गम् । तच्चेदं कयाऽपि विधया प्रतीचो गमकत्वादेव लिङ्गमिति व्याख्यायते । तत्कार्यत्वमुक्त्वा भौतिकत्वमभिदधानो लिङ्गस्याहंकारिकत्वमप्रामाणिकमिति मन्यते । तदेतदपञ्चीकृतभूतपञ्चकं लिङ्गम् । तच्च सप्तदशकं पूर्वोक्तं भूतकार्यतया भौतिकम् । सर्वमेतदेकीकृत्य हिरण्यगर्भशब्देनोच्यत इति हिरण्यगर्भस्यापि विराडात्मवच्चात्मत्वम् ।

बुद्धिमनसोरन्तर्भावमभिप्रेत्याह—अन्तःकरणद्वयमिति । तेषां लिङ्गशब्दवाच्यत्वे हेतुमाह—प्रतीचो गमकत्वादिति । प्रतीचः प्रत्यगात्मनो गमकत्वाज्ज्ञापकत्वात् । लीनमर्थं गमयतीति लिङ्गमिति व्युत्पत्त्या गमकं लिङ्गमिति प्रसिद्धेः । कयाऽपि विधयेति । केनापि प्रकारेण इन्द्रियाणि स्वप्रवृत्त्या स्वमेरकमनुमापयन्तीत्यर्थः । तत्कार्यत्वमिति । तस्य सप्तदशावयवात्मकस्य लिङ्गस्य अहंकारिकत्वमहंकारविषयत्वमित्यर्थः । अप्रामाणिकमिति । यत इदं भूतकार्यमतोऽस्मिन्नहमित्यात्माभिमानोऽप्रामाणिक इत्यर्थः । भूतभौतिकयोः कार्यकारणत्वेनाभेदमाश्रित्य हिरण्यगर्भशब्देन ब्रूत इत्याह—तदेतदिति । भौतिकत्वे हेतुः—भूतकार्यतयेति । हिरण्यगर्भ एव प्रत्यगात्मतया प्रत्येतव्य इति, नेत्याह—हिरण्यगर्भस्यापीति । हिरण्यगर्भस्यापि तात्पर्यं, किन्तु विराडात्मवच्चदुपाधित्वमित्यन्वयः । तस्यात्मन उ-

सप्तदशकं लिङ्गं मौक्तिकं हिरण्यगर्भ इत्युच्यते । एतत्सूक्ष्मशरीरमात्मनः । करणेषूपसंहृतेषु जागरितसंस्का-

किन्तु तदुपाधित्वमित्यभिप्रेत्याह—एतदिति ।

अथाधुना चास्य भोगायतनत्वं यत्, तमवस्था-
विशेषं लक्षयति—करणेष्विति ।

“प्रत्ययः स्वप्नः” इत्युक्ते सुषुप्तावतिप्रसक्तिर्मा भू-
दित्युक्तं—सविषयः स्वप्नः इति । वासनामयविषयसहितः
स्वप्नेऽपि प्रत्ययो भवतीत्यर्थः । जागरितव्यावृत्त्यर्थमुक्तं—
करणेषूपसंहृतेष्विति ।

पाधिस्तदुपाधिः । तस्य भावस्तत्त्वमिति यावत् । हिरण्यगर्भोपा-
धिकस्यात्मनोऽपि भोगः किं जागरिते, अथवा अवस्थान्तर इति
जिज्ञासायामवस्थान्तरं दर्शयति—अथाधुनेति । करणेषूपसंहृतेषु
सविषयः प्रत्ययः स्वप्न इति स्वप्नलक्षणम् । स्वप्नावस्थायां विषया-
भावात् सविषयत्वाभावमाशङ्क्याह—वासनेति । करणाभावे प्रत्य-
यानुदयमाशङ्कते—तर्हीति । संस्कारस्यैव करणत्वात् करणाभाव
इति परिहरति—जागरितेति । कश्चिदाह स्वप्नः स्मृतिरिति ।
स प्रष्टव्यः स्मृतेः किं लक्षणमिति । संस्कारजन्यत्वमिति चेत्,
प्रत्यभिज्ञायामतिव्याप्तिः । तन्मात्रजन्यत्वं तु प्रकृते नास्तीत्यत
आह—संस्कारग्रहणमिति । परिसंख्या परिवर्जनम् । अदृष्टा-
देरिति । आदिशब्दादोपो गृह्यते ।

न चादृष्टस्य संस्कारोद्बोधकत्वेनान्ययासिद्धिरिति वाच्यम्,
सर्वोत्पत्तिमिनिमित्तकारणत्वव्याप्तिप्रसङ्गादिति । संज्ञां संगिरते

रजः प्रत्ययः सविषयः स्वप्न इत्युच्यते । तदुभयाभि-
मान्यात्मा तैजसः । एतत्रयमुकारः ।

शरीरद्वयकारणमात्माज्ञानं साभासमव्याकृतमि-

ननु तर्हि करणाभावात्कथमयं प्रत्ययः समुद्भवेदि-
त्याशङ्क्याह—जागारितेति । संस्कारग्रहणं न कारणान्त-
रपरिसंख्यार्थः; कारणान्तरस्यादृष्टादेरिष्टत्वादिति द्रष्टव्यम् ।

इदानीं हिरण्यगर्भशरीरे स्वप्ने चाहंममाभिमान-
वतः संज्ञां संगिरते—तदुभयेति । तैजसस्तेजसि वास-
नायामभिमानितया निर्वृत्तो भवतीति व्युत्पत्त्युच्यते ।
न च सूक्ष्मशरीरं स्वप्नावस्था च तयोरभिमानातीत्येतत्-
त्रितयाङ्गीकारेण द्वैतमाशङ्कितव्यमित्याह—एतत्रयमु-
कार इति ।

नन्वकारात्मकस्थूलशरीरस्योकारात्मकसूक्ष्मशरीर-
स्य च पारमार्थिकत्वाभ्युपगमे द्वैतता स्यादिति । ने-
त्याह—शरीरद्वयेति । कथं पुनरात्माश्रयमात्मविषयं-

व्यवहारात्कर्तव्येति शेषः । तैजसत्वं निर्वक्ति—तेजसीति ।
निर्वृत्तः तृप्तः । द्वैतापत्तिं परिहरति—न चेति ।

तदेवमकारोकारनिरूपणं सप्रपञ्चं व्याख्याय मकारनिरूप-
णमवतारयति—नन्विति । स्थूलसूक्ष्मप्रपञ्चरूपकार्यस्य तत्कार-
णमात्रत्वाच्च द्वैतमिति परिहरति—नेत्याहेति । अज्ञानस्य प्रपञ्चो-
त्पादकत्वासम्भवमाशङ्कते—कथमिति । तत्र हेतुमाह—अचेत-

चाज्ञानं कार्याय पर्याप्तम् अचेतनत्वादिति । तत्राह—
साभासमिति । कुलालाद्याधिष्ठितं हि मृदादि घटादिकं
कुर्वदुपगम्यते । तद्वच्चिदाभासव्याप्तमज्ञानं शरीरद्वया-

नत्वादिति । पर्याप्तम् अलं समर्थमिति यावत् । आत्माश्रयमात्म-
विषयमित्यस्यायं भावः । न अनात्मनः अज्ञानाश्रयता, तस्याज्ञा-
नोत्पादितत्वेन तदाश्रयत्वायोगात् । न हि मृदुत्पादितो घटो
मृदाश्रयो भवति । कथं तर्हि स्वप्रकाशचैतन्यमावरणरूपाऽविद्या
समाश्रयेदिति चेत् । तत्र किं वास्तवमाश्रयत्वं न सम्भवति उत
प्राप्तीतिकमपि । आद्येऽविवाद एव । द्वितीये “अहमज्ञः” इत्यनुभव-
विरोधः । तथा चात्माश्रयमज्ञानमिति युक्तम् । तथाऽज्ञानवि-
षयोऽप्यात्मैव । कथं तर्हि घटाज्ञानं पटाज्ञानमिति अनुभव इति
चेत् । तदवच्छिन्नचैतन्यावरणादेवेति श्रूमः । घटाविषयमज्ञानमि-
त्यत्र घटावरणरूपमज्ञानमिति वक्तव्यम् । तच्च न सम्भवति, प्र-
माणप्रयोजनयोरभावेन जडावरणस्य दुर्निरूपत्वात् । प्रसक्तप्र-
काशप्रतिबन्धायावरणमपेक्षते । न कदाचिज्जडे प्रकाशः प्रसक्तः ।
विस्तृतमेतद्विवरणाचार्यैरिति नेह वदामः । उक्तं च—

आश्रयत्वविषयत्वभागिनी निर्विभागाचितिरेव केवला ।

पूर्वसिद्धतमसो हि पश्चिमो नाश्रयो भवति नापि गोचरः ॥

(सङ्के० शारी० १ । ३१९) इति ।

अतोऽचेतनत्वादज्ञानं कथं कार्याय पर्याप्तमिति । उत्तर-
माह—तत्राहेति । आ समन्ताद्भासत इत्याभासः चैतन्यं तेन
सह वर्तते इति तथा, चैतन्याधिष्ठितमित्यर्थः । दृष्टान्तः स्पष्टः ।
प्रपञ्चद्वयकारणमात्माज्ञानमित्युक्तं तदयुक्तं, श्रुतिविरोधादित्या-

त्युच्यते । एतत्कारणशरीरमात्मनः । तच्च न सत्,
कारेण परिणमते विवर्तते इत्यर्थः । “तद्धेदं तर्ह्यव्याकृ-
तमासीत्” (बृह० १ । ४ । ७) इत्यादिश्रुतावव्या-
कृतस्य कारणत्वश्रुतेः । कथमात्माज्ञानस्य तु तदुक्त-
मित्याशङ्क्य तत्रैवाव्याकृतशब्दप्रयोगान्नैवमित्याह—अ-
व्याकृतमिति ।

शरीरद्वयहेतोरव्याकृतस्यार्थक्रियाकारित्वेन सत्त्वा-
भ्युपगमात्, तत्कार्यस्यापि तथात्वात्, अद्वैतानुपपत्ति-
रित्याशङ्क्याह—तच्चेति । तस्यापि सत्त्वे “सदेव” इति

शङ्कां परिहरति—तद्धेदमिति । अव्याकृतं सुषुप्तिर्निद्रा मायाऽ-
विद्या शक्तिरित्याद्यनेकशब्दवाच्यमात्माज्ञानमित्यर्थः ।

नन्वज्ञानं सत् उत असत्, अथवा सदसद्विभक्तम् उताभिन्नम्, अथ-
वा भिन्नाभिन्नमिति निरूपणासाहेष्णुतया अनिर्वचनीयत्वं प्रक-
टयितुमाह—शरीरेत्यादिना । तच्च न सदित्युक्तम्, तदाक्षिपति—
शरीरद्वयहेतोरिति । तस्य सत्त्वे हेतुमाह—अर्थक्रियाकारि-
त्वेनेति । ततः किमनिष्टमित्यत आह—अद्वैतानुपपत्तिरि-
ति । तत्रोत्तरत्वेन मूलमवतारयाति—तच्चेतीति । तदुपपादय-
ति—तस्यापीति ।

नन्वग्रे सृष्टेः पूर्वं सदेवासीदिति सन्मात्रमेवावधारयाति शु-
तिर्न तु ब्रह्मासीदिति । तत्कथं ब्रह्मण्यवधारणयोग इति चेत् ।
न । छान्दोग्ये “सदेव सोम्य” इत्युपक्रम्य, “तत्सखं स आ-
त्मा” (छां. ६ । २-२०) इत्युपसंहारात् ब्रह्मण्येवावधारणोप-

नासत् । नापि सदसत् । न भिन्नम् । नाभिन्नम् ।
ब्रह्मण्यवधारणायोगात् अभिधास्यमानज्ञानापनाद्यत्वानु-
पपत्तेश्च सत्त्वासिद्धिरित्यर्थः ।

तर्हि सत्त्वनिषेधादसत्त्वमेव स्यात्, नभोनलिनीव-
दिति चेन्नेत्याह—नासादिति । “अज्ञोऽहम्” इत्यपरोक्षप्र-
तीतिविरोधादर्थक्रियाकारित्वाच्च नात्यन्तिकमसत्त्वम् । न
च परस्परविरोधे सत्त्वासत्त्वयोर्विधान्तरानुपपत्तिः । सं-
पत्तेः । हेत्वन्तरमाह—अभिधास्यमानेति ।

अयमर्थः । न ज्ञानं वस्तु स्वतो निवर्तकम्, तेन सह विरो-
धाभावात् । विरोधस्तु प्रसिद्ध एव ज्ञानाज्ञानयोः, रज्जुतत्त्वज्ञानेन
रज्ज्वज्ञानविलयदर्शनात् । यद्यज्ञानं परमार्थतः सत् स्यात् तर्हि
ज्ञानेन न निवर्तेत । निवर्तते च तत् । श्रूयते च “भूयश्चान्ते
विश्वमायानिदृष्टिः” (संक्षे० शारी० ४ । ४६) इति ।
तस्माच्च सदज्ञानमिति सत्त्वासत्त्वयोः परस्परस्पर्द्धिनोरेकनिषेधे
ऽन्यविधानान्तरीयकत्वादसदेवेत्याशङ्कते—तर्हीति । दूषय-
ति—नेत्याहेति । कुत इत्यत आह—अज्ञोऽहमिति । न ह्यत्य-
न्तासतः शशशृङ्गादेरपरोक्षावभासः संभवनीत्यर्थः ।

नन्वसत्त्वनिषेधे सत्त्वं, सत्त्वनिषेधे चामसत्त्वम्, अतः कथं
तृतीयः प्रकार इत्याशङ्क्याह—न चेति । विधान्तरमेव दृष्टान्तेन
सांघयति—संसर्गाभावान्योऽन्याभावयोरिति । संसर्गा-
भावश्चान्योऽन्याभावश्च संसर्गाभावान्योऽन्याभावौ, तयोरन्योऽ-
न्यभावः अन्योऽन्यात्मकता तदभावः अन्योऽन्यात्मकताऽभावः ।
तद्भावाभ्युपगमवदिति योजना ।

सर्गाभावान्योऽन्याभावयोर्भेदप्रतिपादको योऽन्योन्याभावः
 स यथा एतदुभयविलक्षणस्तद्वदत्रापि सत्त्वासत्त्वविलक्ष-
 ण इत्यर्थः । अभावान्योऽन्याभावयोरन्योन्याभावस्य
 तद्भावानभ्युपगमवत् इहापि सत्त्वस्यासत्त्वस्य चानभ्युप-
 गमसंभवादिति भावः ।

अस्तु तर्हि प्रत्येकं सत्त्वासत्त्वप्रतिषेधेऽपि
 समुच्चितं सदसदात्मकमव्याकृतमिति चेत् । मैवम् ।
 विरोधात्, एकत्र तद्भावासम्भवादित्याह—नापीति ।

अयमर्थः॥ अनभ्युपगमसंभवादित्यन्ते परिशेषात्मकारान्तरसम्भव
 इति योजनीयम् । “अभावान्योऽन्याभावयोः” इति पाठे संसर्गाभावा-
 न्योऽन्याभावयोर्भेदको योऽन्योन्याभावस्य तदुभयविलक्षणत्वा-
 न्नीकारवादित्यर्थः । यद्यपि तार्किकमते ऽभावान्योऽन्याभावयोः सं-
 सर्गाभावान्योऽन्याभावयोर्वा भेदकः स्वरूपातिरिक्तोऽन्योन्याभा-
 वो नास्ति, तथापि स्वरूपात्मकमेदानभ्युपगमात् भेदकः कश्चि-
 दाकार एष्टव्यः, भावाभावयोरभावयोर्वाऽन्यथापेक्षानपेक्षविरुद्ध-
 र्मयोर्भेदस्वरूपयोरैक्यप्रसङ्गात्, अतो दृष्टान्तोपपत्तिरिति । परि-
 शेषात् सदसत्समुच्चय एवास्त्वव्याकृतमिति शङ्कने—अस्तु त-
 र्हीति । न च समुच्चयोऽनुपपन्न इति वाच्यम् । त्रिदोषसमुच्च-
 यस्य संनिपातत्ववत् त्रिगुणसमुच्चयस्य प्रकृतित्ववत्, सदस-
 त्समुच्चयस्याव्याकृतत्वोपपत्तिरिति परिहरति—मैवमिति । न
 च संनिपातादिवत्समुच्चयसंभवः, परस्परप्रतिस्पर्द्धित्वात्सत्त्वासत्त्व-
 योः । न एकमेव वस्तु युगपत् सत्त्वासत्त्व भवतीति भावः ।

नापि भिन्नाभिन्नं कुतश्चित् । न निरवयवं,

तर्हि सतोऽसतः सदसदभ्यां वा भिन्नमिति चेन्नेत्या-
ह—न भिन्नमिति । न हि भेदो धर्मत्वेन स्वरूपत्वेन वा
प्रतिपादयितुं शक्यते । धर्मत्वे भेदाभेदाविकल्पप्रवेशप्रस-
ङ्गात् । स्वरूपत्वे चान्यतरपरिशेषापातादित्यर्थः ।

भेदनिषेधे प्राप्तमभेदं निरस्यति—नाभिन्नमिति । स-
दसदभ्यामन्यतमपरिशेषे पूर्वोक्तदोषानुपपन्नात् । अ-

तर्हि चतुर्थ एव प्रकारोऽस्त्वित्याशङ्कते—तर्हीति । न हि
भेद इति । भेदः किं वस्तुधर्मः स्वरूपं वा । नाद्य इत्या-
ह—धर्मत्व इति । वस्तुधर्मयोर्यो भेदः स किं वस्तुनः सका-
शाद्भिन्न उत अभिन्नः । आद्येऽपि किं स्वत एवोत भेदान्तरेण ।
नाद्यः । स्वस्यैव भेद्यभेदकत्वेन कर्मकर्तृत्वविरोधप्रसङ्गात् । न
द्वितीयः । सोऽपि भेदो भेदान्तरेणेत्यनवस्थापातादिति । अभिन्न-
त्वे धर्मत्वव्याघातात् । नापि द्वितीय इत्याह—स्वरूपत्व चेति ।
घटपटयोर्भेदस्य स्वरूपानतिरिक्तत्वे घट एव वा स्यात्पटो वा ना-
न्यो भेदोऽस्तीत्यर्थः । पूर्वोक्तदोषानुपपन्नादिति । सतोऽभि-
न्नत्वे ज्ञानापनोद्यत्वानुपपत्तेः, असतोऽभिन्नत्वे अपरोक्षप्रतिभा-
सानुपपत्तेः, समुच्चयाभेदस्य विरोधिनोः समुच्चयासंभवादेवा-
संभव इत्यर्थः । तर्ह्यव्याकृताभेद एवास्तु । तत्राह—अव्याकृते-
ति । पक्षान्तरव्याख्याऽतिरोहितार्था । कुतश्चित्पदस्य वैयर्थ्य-
माशङ्क्याह—कुतश्चादेति । सदाद्यन्यतमादपि न भिन्नं नाभि-
न्नं नापि भिन्नाभिन्नमित्यर्थः ।

न सावयवं, नोभयम् ।

व्याकृतमात्रपरिशेषे च वस्त्वंप्रासिद्धेस्तदसिद्धिरित्यर्थः ।
भेदाभेदयोरेकैकस्य निषेधेऽपि प्राप्तं भिन्नाभिन्नत्वं विरो-
धात्प्रत्याचष्टे—नापि भिन्नाभिन्नं कुतश्चिदिति । सतोऽ
सतश्चेति प्रत्येकं मिलितस्य च प्रतियोगित्वमुच्यत इति
ज्ञातव्यम् ।

सत्त्वादिना निर्वक्तुमशक्यत्वेऽपि मूलकारणत्वाद-
व्याकृतं निरवयवत्वेन शक्यं निर्वक्तुमित्याशङ्क्याह—
न निरवयवमिति । न हि तस्यानात्मनो निरवयवत्वं
तत्तन्नानाविधप्रपञ्चाकारपरिणामित्वादित्यर्थः ।

तर्हि परिणामित्वादेव मृदादिवदेष्टव्यं सावयवत्व-
मित्याशङ्क्याह—न सावयवमिति । सावयवत्वे कार्य-
द्रव्यत्वेन मूलकारणत्वानुपपत्तेः, तत्तत्कार्याकारपरिणा-

ननु सदाश्रमिः प्रकारैर्निर्वक्तुमशक्यत्वेऽप्यव्याकृतस्य ना-
निर्वचनीयता सिध्येत्, प्रकारान्तरेण शक्यनिर्वचनत्वादिसाशङ्क-
ते—सत्त्वादिनेति । निरवयवत्वे हेतुः—मूलकारणत्वादिति ।
सावयवस्यावयवपरतन्त्रत्वेनानिस्तत्त्वान्न मूलकारणत्वम् । “मायां
तु मङ्गतिम्” (श्वेता. ४ । १०) इति श्रुतेर्न मूलकारणत्वं
हीयते इत्यर्थः । दूषयति—न निरवयवमिति । तत्रोपपत्तिमा-
ह—न हीति । निरवयवत्वाभावे हेतुमाह—तत्तन्नानेति । सावय-
वाकारेण प्रतीयमानकार्यस्य न कारणं निरवयवं भवितुमर्हतीत्यर्थः ।

किन्तु केवलब्रह्मात्मैकत्वज्ञानापनोद्यम् ॥

भस्य च मिथ्यात्वेन विवर्तत्वादित्यर्थः । अर्थप्राप्तमुभय-
रूपत्वं विरोधेन प्रत्यादिशति—नोभयमिति ।

ननु केनापि प्रकारेण निर्वचनासंभवेऽपि किं
तदनिर्वचनीयत्वम् । न हि लक्षणमन्तरेण लक्ष्याधिग-
तिरास्ति, तत्राह—किन्त्वाति । अस्याज्ञानस्य सर्वथो-
क्तलक्षणशून्यत्वादत एव निर्वक्तुमशक्यत्वात् यत्किञ्चि-
च्छब्दवाच्यत्वेन तत्सिद्धेरात्मानि द्वैतोत्पत्तिः सिद्धा ।
तन्निवारणार्थं तद्धानोपायमाह—केवलेति ।

अस्तु तर्हि कार्यानुसारेण सावयवमेवाव्याकृतमिति शङ्को-
तर्हीति । परिहरति—न सावयवमितीति । कार्यद्रव्यत्वेनेति
हेतौ तृतीया । ननु कार्यस्य सावयवत्वे कथं कारणं निरवयवम् ।
परमाणुवादिति चेत् । न । अव्याकृतस्य भवद्भिर्निरवयवत्वान-
भ्युपगमादिति चेत्, तत्राह—तत्तदिति । कार्यस्यापि सावयव-
त्वेन स्वरूपे निर्णीते भवेदियमाशङ्का, तदेव न निर्णीयते । प्रती-
तिस्तु स्वप्नबहुपपद्यते, स्वप्नस्यारोपरूपत्वात् । आरोप्यस्य वा-
स्तवं सावयवत्वं कचिदेष्टव्यमिति चेत्, न । पूर्वपूर्वभ्रमकल्पि-
तसावयवत्वस्योत्तरोत्तरोपपत्तेर्न वास्तवसावयवत्वाभ्युपगम इति
भावः । पक्षान्तरं निगदव्याख्यातम् ।

ननु लक्षणप्रमाणाभ्यां हि वस्तुसिद्धिः । तत्कथं केनापि प्र-
कारेण निर्वचनानर्हं वस्तु सिद्ध्योदिति शङ्कोते—नन्विति । उक्त-
प्रकारेण निर्वचनासंभवेऽपि प्रकारान्तरेणास्ति निर्वचनमित्याह—
तत्राहेति । ज्ञानापनोद्यमव्याकृतमिति लक्षणम् । तच्च पूर्वोक्तरीत्या

निरालम्बनज्ञानायोगाद्यत्किञ्चिदालम्बनज्ञानस्य च
सनिदानसंसारनिराससाधनत्वासंभवात्तदुचितं विषयं दर्शयति—ब्रह्मात्मैकत्वेति ।

अथ यथोक्तं ज्ञानमग्निहोत्रादिसहितं फलसाधनं,
साधनभूयस्त्वे फलभूयस्त्वसंभवात् । मैवम् । मिथो
विरुद्धयोः समुच्चयायोगात्, फलस्य च कैवल्यस्य निर-
तिशयत्वादित्याशयवानाह—केवलेति ।

अव्याकृतस्य अनिर्वाच्यस्याधिदैविकीमवस्थामु-
क्त्वा संप्रत्याध्यात्मिकीमवस्थां तदेकत्वविवक्षया दर्शय-
निर्वचनानर्हमित्यनिर्वचनीयमेव । न चातिव्याप्तिः । अनिर्वचनी-
यस्य आत्मनोऽनपोद्यत्वात् । नाप्यव्याप्तिः, भृभूधरादीनामवि-
द्याकार्यत्वेनाविद्यात्मकत्वादिति । नाप्यसंभवः, ज्ञानाज्ञानयो-
र्विरोधेनाज्ञानस्य ज्ञाननिवर्त्यत्वोपपत्तेरिति । तत्र ज्ञानशब्देनान्तः-
करणवृत्तिरुच्यते । तच्च न निर्विषयमित्याह—निरालम्बनेति ।

अस्तु तर्हि घटाद्यालम्बनमेव ज्ञानं, नेत्याह—यात्किञ्चि-
दिति । “ब्रह्मविदाम्रोति परम्” (तै. २ । १ । १) “ब्रह्म
वेद ब्रह्मैव भवति” (मुण्ड. ३ । २ । ६) “भिद्यते हृदयग्र-
न्थिः” (मुण्ड. २ । २ । ८) इत्यादिश्रुतिभ्यः संसारनिरसन-
साधनत्वं ब्रह्मज्ञानस्यावगम्यत इत्याशयेनाह—तदुचितमिति ।

ज्ञानकर्मसमुच्चयवाद्याशङ्कते—अथेति । ज्ञानमात्रादेव मोक्षो-
पपत्तौ किमिति कर्माद्यपेक्षयत इति तत्राह—साधनभूयस्त्व
इति । मोक्षो नाम सुखविक्षेपः स च ज्ञानमात्राज्जातादपि कर्म-
सहितज्ञानाज्जातोऽधिको भवति । यथाऽभिष्टोममात्रजन्यात्स्वर्गात्

सर्वप्रकारज्ञानोपसंहारे बुद्धेः कारणात्मनाऽव-

ति—सर्वप्रकारेति । इन्द्रियसंस्पृष्टस्थूलार्थाकारतया स्थूलत्वं वासनारूपसूक्ष्मार्थाकारतया सूक्ष्मत्वं च ज्ञानानां सर्वप्रकारत्वम् । तेषामशेषविशेषविज्ञानानामुपरमो मुक्तावपि संभवतीत्येतदुक्तम्—बुद्धेरिति । अन्तःकरणस्य कारणाकाररूपेणावस्थानमवस्थान्तरेऽपि जागरितादावस्तीत्याद्यं विशेषणम् । किमिदं कारणात्मना बुद्धेरवस्थानम् । किं कारणस्य बुद्धेश्चावस्थानम्, किं कारणस्यैव तद्वासनावसितस्यैव पुनर्बुद्ध्युत्पादनयोग्यस्य? । प्रथमे जागरितादेरविशेषः सुषुप्तेः स्यात् । द्वि-

वाजपेयसहिताज्जन्योऽधिकरूपादिति । भवेदेवं यदि ज्ञानकर्मणोः समुच्चयो भवेत् । तदेव न संभवतीति परिहरति—मैवामिति । ज्ञानकर्मणोर्विरुद्धाधिकारिनिष्पाद्यतया समुच्चायसंभवादित्यर्थः । किं च मोक्षलक्षणस्य फलस्य जन्यत्वे भवेत्सातिशयत्वम्, न तु तदस्तीत्याह—फलस्येति । केवलस्य केवलात्मस्वरूपस्य नित्यात्मस्वरूपस्येत्यर्थः । अव्याकृतस्याधिदैविक्यवस्था स्वरूपलक्षणा, आध्यात्मिक्यवस्था सुषुप्तिर्लक्षणा, अव्याकृतस्यावस्था सुषुप्तिरिति वक्तव्येऽव्याकृतं सुषुप्तिरित्युक्तं तदयुक्तमित्याशङ्क्याह—तदेकत्वेति । कार्यकारणयोरत्यन्तभेदाभावादित्यर्थः । सर्वप्रकारज्ञानोपसंहार इत्युक्तम् । किं तत्सर्वप्रकारत्वमित्यत आह—इन्द्रियेति । एतावता सविषयप्रत्ययनिरासेन जाग्रत्स्वप्नयोरतिव्याप्तिर्निरस्ता भवति । एवमपि मुक्त्यवस्थादौ व्यवहारमाशङ्क्य

स्थानं सुषुप्तिः । तदुभयाभिमान्यात्मा प्राज्ञः । एत-
न्नयं मकारः ।

तीये बुद्धिग्रहणमनर्थकमिति चेत् । मैवम् । बुद्धेर्यत्का-
रणं तस्यैव तद्वासनावासितस्य पुनर्बुद्ध्युत्पादनयो-
ग्यस्य स्थितेरिष्टत्वादिति द्रष्टव्यम् ।

संप्रत्यव्याकृताभिमानिनाऽन्तर्यामिणा सहैकत्वं सु-
षुप्त्यभिमानिनः सिद्धवत्कृत्य तद्विषयसंज्ञाविशेषं व्यव-
हारलघुतायै निवेदयति—तदुभयोति ।

प्राज्ञ इति । प्रज्ञा चैतन्यम् । तत्प्रधानः पुरुषः
प्राज्ञशब्दार्थः । तदुपाधिभूतकारणस्य तत्प्रकाश्यत्वेनोप-
सर्जनत्वात् । अव्याकृतं सुषुप्तिरुभयोरभिमानी चेति त्रितयं
परिहरति—तेषामित्यादिना । अस्तु तर्हि बुद्धेः कारणात्मना-
ऽवस्थानं सुषुप्तिरित्येतावदेव लक्षणम्, तत्राह—अन्तःकरण-
स्येति । किमिदमित्यादिपूर्वपक्षग्रन्थः स्पष्टार्थः । कारणात्मनाऽव-
स्थानमित्युक्ते ऽविशेषेण सर्वकार्याणां कारणात्मनाऽवस्थानं प्रल-
येऽस्ति ततो बुद्धेरिति विशेषणम् । तथाऽपि सर्वान्तःपतिन्या बुद्धेः
प्रलयेऽपि कारणात्मनाऽवस्थानमस्तीति चेत् । सत्यम् । तत्र सर्वकार्य-
वामनावासितस्य कारणस्यावस्थानेऽपि न केवलं बुद्धिविशेषवास-
नावासितस्य कारणस्यावस्थानमस्ति, येन ज्ञादिति बुद्धिमेवोत्पाद-
येदिति मन्वानः परिहरति—मैवमिति । पुनर्बुद्ध्युत्पादनयो-
ग्यस्येति । पुनर्ज्ञातं बुद्ध्युत्पादनयोग्यस्येत्यर्थः । अव्याकृता-
भिमानी ईश्वरः । “एष सर्वेश्वर एषोऽन्तर्यामी” (मुण्ड. ६)

अकार उकारे, उकारो मकारे, मकार ओंकारे,
मकारान्तर्भूतत्वान्मिथो न पृथगित्यद्वैतमनुस्मरन्नाह—ए-
तन्नयं मकार इति । स्थूलप्रपञ्चात्मनो विराजो जागरि-
तस्य तदुभयाभिमानिनो विश्वस्याकारत्वम्, सूक्ष्मप्रप-
ञ्चात्मनो हिरण्यगर्भस्य स्वप्नस्य तदुभयाभिमानिनस्तैज-
सस्योकारत्वम्, प्रपञ्चद्वयकारणभूताव्याकृतस्य सुषुप्तेस्त-
दुभयाभिमानिनश्च प्राज्ञस्य मकारत्वमित्युक्तमुपनिषत्प्रा-
माण्यात्प्रतिपत्तव्यम् ।

तथापि त्रयाणामकारादीनां मिथो विभक्तानामव-
स्थानात् कुतोऽद्वैतं सिद्ध्यतीत्याशङ्क्यापवादप्राक्रिष्टां
प्रकटयति—अकार इति

इति श्रुतेः । एकत्वं तु स्वरूपतो, नोपाधितः ।

तद्विषये सुषुप्तेऽभिमानिनि प्राज्ञत्वं निर्वक्ति—प्रज्ञेति । कथं
प्राज्ञस्य चैतन्यप्रधानत्वं तस्यौपाधिकत्वेनोपाधिप्रधानत्वादि-
त्यत आह—तदुपाधीति उपाधेरुपसर्जनत्वे हेतुः—त-
त्प्रकाश्यत्वेनेति । अव्याकृतमिति ग्रन्थः स्पष्टार्थः ।
विराडादीनामकाराद्यत्मनोपसंहारो न युक्तः, ममाणामावादेत्यत
आह—उपनिषत्प्रामाण्यादिति । “स्थूलभुग्नैश्वरः प्रथमः
पादः । प्रविशितभुक्तैजसो द्वितीयः पादः । आनन्दभुक् चेतो-
मुखः प्राज्ञस्तृतीयः पादः” (माण्डू. १ । ५) इति माण्डूक्यो-
पनिषत्प्रामाण्यादित्यर्थः । तदेवमध्यारोपं सप्तपञ्चं निरूप्याद्वैतप्र-
तिपत्तिसिद्धयेऽपवादं प्रकटयितुं पूर्वपक्षमुत्थापयति—तथाऽपीति ।

(१) (ॐकारोऽहम्येव) ।

अस्यार्थः—स्थूलभूतकार्यं समष्टिव्यष्ट्यात्मकमाधि-
 दैवतादिभेदाभिन्नं दृश्यं सर्वं स्थूलभूतात्मना प्रलीयते ।
 तानि च स्थूलानि भूतानि पञ्चीकृतान्यवस्थाभिमानिस-
 हितान्यकारात्मकानि अपञ्चीकृतभूतेषु विलीयन्ते । त-
 त्कार्यं च सप्तदशकं लिङ्गमारम्भणाधिकरणन्यायेन त-

अपवादप्रकारमुत्पत्तिवैपरीत्येन स्पष्टीकरोति—अस्यार्थ इति ।
 अस्यार्थस्त्वतिरोहितार्थः । आरम्भणाधिकरणन्यायेनेति ।
 शारीरके द्वितीयाध्याये चिन्तितं, भोक्तृभोग्यभेदप्रपञ्चस्य प्रत्यक्षा-
 दिप्रमाणसिद्धत्वाच्च मिथ्यात्वमिति प्राप्ते साद्धान्तः । “तदनन्पत्व-
 मारम्भणशब्दादिभ्यः” (ब्रह्मसूत्र. २ । १ । १४) । छान्दोग्ये
 एकविज्ञानेन सर्वविज्ञानं प्रतिज्ञाय श्रूयते “यथा सोम्यैकेन मृत्पिण्डे-
 न सर्वं मृण्मयं विज्ञातं स्याद्वाचारम्भणं विकारो नामधेयं मृत्तिके-
 त्येव सत्यम्” (छा. ६ । १ । ४) इति । अस्यार्थः, एकस्मि-
 न्कारणे मृदादौ ज्ञाते सति घटशरावादि सर्वं मृण्मयं ज्ञातं भवति,
 यदि कार्यस्य कारणानन्यत्वं स्यात् । अन्यथा कार्याणामानन्त्ये-
 नाशक्यज्ञानत्वादेकविज्ञानेन सर्वविज्ञानप्रतिज्ञाऽनर्थिका स्यादिति ।

ननु तथाऽपि नाद्वैतसिद्धिः, “त्रीणि रूपाणीत्येव सत्यम्”
 (छा. ६ । ८ । ७) इति पुनः पुनरवधारणादिति चेत् । न । भौतिका-
 नां भूतमात्रतावधारणपरत्वात् । अन्यथोपक्रमोपसंहारविरोधप्रसङ्गा-
 त् । “सदेव” इत्युपक्रम्य “तत्सत्यम्, स आत्मा” इत्युपसंहारः
 श्रूयते । अतः कारणमात्रं सत्यम् । कार्यभेदस्तु वाचारम्भणमात्रो

(१) अयं पाठो वार्तिक-विवरणानुगुणः ।

न्मात्रतां प्रतिपद्यते । तानि च अपञ्चीकृतानि सूक्ष्मभू-
तान्यवस्थाभिमानिसहितान्युकारात्मकानि संभूतिवैपरी-
त्येन प्रलयं प्रतिपद्यन्ते । तत्र पृथिवी गन्धतन्मात्रास्मि-
का रसतन्मात्रात्मिकास्वप्सु, ताश्चापो रूपतन्मात्रे तेज-
सि, तच्चेजः स्पर्शतन्मात्रे वायौ, स च वायुः शब्दत-
न्मात्रे नभसि, तच्चाविद्यासहाये सच्छब्दिते ब्रह्मण्यव्य-
क्ते, तच्चाव्यक्तमवस्थाभिमानिभ्यां सहितं मकारात्मकं
कार्यकारणविभागविकले निष्कले परिशुद्धे ब्रह्मण्यो-
कारलक्षिते विलीयते । न तस्मात्परं किञ्चिदस्ति ।

मिथ्येति यावत् । आगमस्यानुपसंजातविरोधित्वादुपजीव्यांशा-
वाचकत्वादुत्तरत्वाच्च बलवत्त्वम् । तदुक्तं भट्टपादैः

पूर्वात्परवलीपस्त्वं तत्र नाम प्रतीयताम् ।

अन्योऽन्यनिरपेक्षाणां यत्र जन्म धियां भवेत् ॥ इति

तन्मात्रतामिति । अपञ्चीकृतपञ्चभूतमात्रतामित्यर्थः ।

अपञ्चीकृतभूतानां लयं दर्शयति—तानि चेति । संभूतिवैप-
रीत्येनेति । एतदेव विवृणोति—तत्र पृथिवीत्यादिना । तच्च
नमोऽविद्यासहायेऽविद्याशबलिते सच्छब्दवाच्ये । न केनापि प्र-
माणेन व्यज्यत इत्यव्यक्तं साभासमव्याकृतम्, तस्मिन् लीयते इति
शेषः । ततः किमित्यत आह—तच्चेति । अवस्था प्रलयः । अभिमानी
सर्वज्ञः । मकारात्मकमव्यक्तं परिशुद्धे ब्रह्मणि लीयत इत्यन्वयः ।
ब्रह्मणः शुद्धतामाह—कार्यकारणविभागविकल इति । तदपि
ब्रह्म क लीयत इति चेत्, न कुत्रापीत्याह—न तस्मादिति ।

अहमात्मा साक्षी केवलश्चिन्मात्रस्वरूपः,
उक्तं हि—

जगत्प्रतिष्ठा देवर्षे पृथिव्यप्सु प्रलीयते ।
आपस्तेजसि लीयन्ते तेजो वायौ विलीयते ॥
वायुश्च लीयते व्योम्नि तच्चाव्यक्ते प्रलीयते ।
अव्यक्तं पुरुषे ब्रह्मन् निष्कले संप्रलीयते ॥
पुरुषान्न परं किञ्चित्सा काष्ठा सा परा गतिः ।

इति (विष्णुपुराणे ।)

अकारादीनां पूर्वपूर्वस्य उत्तरोत्तरस्मिन्ननुप्रवेशेन
प्रत्यगात्मानि पर्यवसितत्वेऽपि प्रत्यगात्मा देहेन्द्रियमनो-
बुद्धिप्राणाहंकाराव्याकृतानां मध्ये कतमः स्यादित्याश-
ङ्क्याह—अहमात्मेति । देहस्तावदनात्मा दृश्यत्वात् जड-
वक्तेऽर्थे श्रुतिं संवादयति—उक्तं हीति । पुरुषे ब्रह्मन् ब्रह्माणि ।
निष्कले बुद्धेः शेषः श्रुत्यर्थोऽतिरोहितः । तदेवमध्यारोपाप-
वादन्यामनुसृत्य प्रणवस्वरूपनिरूपणेन प्रत्यगात्मैकः पर्यवशेषितः—
पुरुषान्न परं किञ्चिदिति ।

भवत्येवं प्रत्यगात्मपर्यन्तमपवादः । प्रत्यगात्मनो नापवाद-
श्चेत्तदेव प्रत्यगात्मस्वरूपं विशेषतो निर्धारणीयमिति शङ्कते—अ-
कारादीनामिति । प्रश्नबीजं वादिविप्रतिपत्तिरूपं दर्शयति—दे-
हेन्द्रियेति । तत्रोत्तरत्वेन मूलमवतारयति—अहमात्मेतीति ।
देहाद्यव्याकृतान्तातिरिक्त आत्मोति मूलार्थं प्रकटयितुं देहा-
देरनात्मत्वं साधयति—देहस्तावन् इत्यादिना । तत्र जडत्वहेतुः

त्वात् परिच्छिन्नत्वात् भौतिकत्वात् आद्यन्तवत्त्वाच्च घ-
टवत् । तथा इन्द्रियादीनामव्याकृतपर्यन्तानामनात्मत्व-
साध्याविशिष्ट इति चेत् । न । अनात्मत्वं नाम आत्मातिरिक्तत्वं,
जडत्वं त्वसंविद्रूपत्वमिति साध्यसाधनयोर्भेदात् । दृश्यत्वं तु स्व-
व्यवहारे स्वातिरिक्तदर्शनोपेक्षत्वम् ।

अत्र कश्चिदाह—किमिदं दृश्यत्वं फलव्याप्यत्वं वृत्तिव्याप्य-
त्वं वेति वक्तव्यम् । आद्ये भागासिद्धिः, देहस्याभ्यन्तरभागे दृ-
श्यत्वाभावात् । द्वितीये स्वात्मन्यनैकान्तिकता, आत्मनोऽपि वृ-
त्तिव्याप्यत्वाङ्गीकारादिति ।

अत्रोच्यते । न फलव्याप्यत्वे भागासिद्धिः, संमुखस्यावय-
विनः फलितात्वात् । अन्यथा घटादेरपि फलव्याप्यत्वाभावप्रस-
ङ्गात् । नापि वृत्तिव्याप्यत्वे आत्मन्यनैकान्तिकत्वम्, तस्य स्व-
प्रकाशकत्वेन वृत्तिव्याप्यत्वाभावात् । दृश्यङ्गीकारस्तु तदावरण-
नाशाय न तु स्वरूपप्रकाशायैव विरोधः । न चात्मनः स्वप्रका-
शकत्वमसिद्धमिति वाच्यम्, “अत्रायं पुरुषः स्वयंज्योतिः”,
(बृह. ४ । ३ । ९) “ आत्मैवास्य ज्योतिः ” (बृह. ४ । ३ ।
६) इत्यादिश्रुतिसिद्धत्वात् । किञ्चानवधारितफलव्याप्यत्ववृ-
त्तिव्याप्यत्वविशेषं दृश्यत्वमात्रं हेतुः । अन्यथा किमनेन तद्देश-
कालसंलग्नो धूमो हेतुरेतद्देशकालसंलग्नो वा । आद्ये स्वरूपासि-
द्धिः । द्वितीये साधनशून्यं निदर्शनमित्युक्ते धूमानुमानभङ्गप्रस-
ङ्गात् । धूममात्रं हेतुरिति परिहारेऽत्रापि दृश्यत्वमात्रं हेतुरिति
समानम् । अलमतो विस्तरेण ।

ननु जडत्वहेतुरसिद्धः, प्रत्यक्षेण चेतनत्वेनोपलम्भादिति चे-
त् । न । चेतनत्वप्रतीतेरात्मव्याप्यदेहविषयत्वात् । अन्यथा मृत-

मवधेयम् । न च प्रतीचो देहादिसाक्षिणो जाड्यमुप-
 धत्ते । जडत्वे घटादिवदनात्मत्वप्रसङ्गात् । तस्मादज्ञा-
 नं साभासमव्याकृतशब्दितं तत्कार्यं देहाद्यनात्मत्वेन प्र-
 तिपत्तव्यम् । तद्व्यतिरिक्तश्चात्मा तदुभयसाक्षी चिद्धातु-
 रेव द्रष्टव्य इत्यर्थः । केवलशब्देन चितो विषयनिरपेक्ष-
 त्वं विवक्ष्यते । चिन्मात्रशब्देनात्मनो द्रव्यबोधरूपत्वं

शरीरेऽपि चेतनत्वप्रतीत्यापत्तेः । कृशो ऽहमित्यादिप्रत्ययस्तु
 भ्रान्त एव, न्यायसहितमप्रत्ययवाधितत्वात् हेत्वन्तरं त्वतिरोहि-
 तार्थम् । तथेन्द्रियादीनामित्युक्तैरेव हेतुभिरनात्मत्वमवधेयमित्यर्थः ।
 अतः परिशेषादेहादीनां दृश्यानामदृश्यो द्रष्टा आत्मा सिद्धः ।

भवतु देहादिविलक्षण आत्मा, सोऽपि जड एव किं न
 स्यादिति, तत्राह—न च इति । प्रतीचः प्रसगात्मनः स्वप्रका-
 शस्येति यावत् । “देहादिसाक्षिणः” इति हेतुगर्भं विशेषणम् ।
 विषये दोषमाह—जडत्व इति । अनात्मत्वमसङ्गो जडत्वाविशे-
 पादिसर्थः ।

परिशेषितं सिद्धमर्थमादायोपसंहरति—तस्मादिति । तदुभ-
 येति । अव्याकृततत्कार्यसाक्षीत्यर्थः । चिद्धातुश्चिदकरस इत्य-
 र्थः । अनेन “केवलिचिन्मात्रस्वरूपः” इत्यत्र चित्स्वरूपपदं व्या-
 ख्यातम् । केवलपदकृत्यमाह—केवलेति । न च ज्ञानस्य विषय-
 घटितत्वं स्वरूपम्, विषयाणां व्याभिचारे ऽपि ज्ञानव्यभिचारा-
 त् । तत्तद्विषयाणि ज्ञानानि भिन्नान्येवेति चेत् । न । स्वतो भे-
 दानवगमात् । प्रतीयमानभेदस्य विषयभेदघटितत्वेनौपाधिकत्वा-
 दिति भावः । मात्रपदप्रयोजनमाह—चिन्मात्रेति । द्रव्यबो-

नाज्ञानं नापि तत्कार्यम् । किन्तु नित्यशुद्धबुद्धमुक्त-
परेष्टं प्रत्याचष्टे—चिन्मात्रेति ।

एवमज्ञानतत्कार्यस्पर्शशून्यश्चिदात्मा परिशुद्धस्त्वं-
पदार्थः तत्पदार्थाद्विह्वणोऽर्थान्तरं किं न स्यादिति म-
न्वानः सन्नाह—किन्त्वाति । तत्पदार्थपरिशोधनपूर्व-
कं परिशोधितं त्वंपदार्थमनूद्य तस्य ब्रह्मत्वं वाक्यार्थं
कथयति—नित्येत्यादिना । “आकाशवत्सर्वगतश्च निः-
धरूपत्वमिति । द्रव्यरूपत्वं बोधरूपत्वं च । द्रव्यमिति वैशे-
षिकाः, बोध इति बुद्धा इत्यर्थः । न ह्यात्मनो द्रव्यरूपता, नि-
र्गुणत्वात् । समवायिकारणत्वेन द्रव्यत्वं स्यादिति चेत् । न । स-
मवायस्यैवोभावात् । भावे वाऽद्वितीयत्वासङ्गत्वश्रुतिविरोधात् ।
बोधरूपत्वं त्वनुमानेन निराकृतमेवेह स्मारितमिति भावः । “अ-
हमात्मा साक्षी केवलश्चिन्मात्रस्वरूपो नाज्ञानं नापि तत्कार्यं च”
इत्येतावता त्वंपदार्थः परिशोधितः । “किन्तु” इति पदसूचितां
शङ्कामाविष्करोति—एवमज्ञानेति ।

अर्थान्तरशङ्कां व्यावर्तयितुमुत्तरग्रन्थतात्पर्यमाह—तत्पदा-
र्थेति । वाक्यार्थपरिशोधनाय तत्पदार्थशोधनमित्यर्थः । नित्ये-
त्वादिसप्तविशेषणैस्तत्पदार्थशोधनमिति तात्पर्यार्थः । आकाशव-
त्सर्वगतः सर्वव्यापक इति योजना, न त्वाकाशवन्नित्य इति । तथा
सति नित्यत्वस्य सापेक्षत्वमसङ्गात् । नित्यश्चेति श्रुतिपदं
मकृतोदाहरणम् । “अजो नित्यः” इति स्मृतिः । नित्य-
विशेषणेन फलितार्थमाह—कार्येक्यमिति । कार्यस्यानि-
त्यत्वाच्च ब्रह्मणः कार्येक्यमित्यर्थः । माऽस्तु कार्येक्यं, कार्यता-

त्यः । अजो नित्यः शाश्वतोऽयं पुराणः ॥” (कठ. १।२।१८) इति श्रुतिस्मृती समाश्रित्य कार्यैक्यं ब्रह्मणो नित्यत्वविशेषणेन निरस्यति ।

“शुद्धमपापविद्धम्” (ईश. ८) इत्यादिश्रुतिवाक्यावष्टम्भेन कार्यतादात्म्यवैधुर्यं ब्रह्मणः शुद्धविशेषणेनोच्यते । “प्रज्ञानघनेति” (बृह. ४।५।१३.) श्रुतिमाश्रित्य नित्यविज्ञप्तिरूपतां ब्रह्मणो बुद्धविशेषणेन कारणैक्यं ब्रह्मणो निषेधति । “विमुक्तश्च विमुच्यते” (कठ. ५।१) इति श्रुतिमनुसृत्याविद्याकामकर्मपारतन्त्र्यापाकरणेन कारणतादात्म्यं ब्रह्मणो मुक्तपदेन प्रत्याचष्टे । ऐक्यतादात्म्ययोश्च भेदासहत्व-भेदसहत्वाभ्यां भेदः ।

दात्म्यं तु भविष्यतीति तत्राह-शुद्धमिति । कार्यतादात्म्यकार्यैक्ययोरभावेऽप्यव्याकृताख्यकारणैक्यं तत्तादात्म्यं वा किं न स्यादिति तत्राह-प्रज्ञानघन इति । प्रज्ञानघनः प्रज्ञानैकरस इत्यर्थः । प्रकृष्टं ज्ञानमस्येति विग्रहशङ्कां वारयति-नित्यविज्ञप्तीति । ज्ञाप्तिर्ज्ञानमिति भावव्युत्पत्तिरेवाविलम्बितप्रतीतिराश्रयणीयेत्यर्थः । अतो ज्ञानरूपस्य जडेन कारणेन नैक्यमित्यर्थः ।

कारणैक्यं पराकृत्य कारणतादात्म्यं पराकरोति-विमुक्तश्चेति । अविद्या मिथ्याज्ञानम् । कामोऽभिलाषः । कर्म पुण्यापुण्यरूपम् । नित्यमुक्तत्वान्न कारणतादात्म्यशङ्काऽपीत्यर्थः । तादात्म्यैक्ययोरभेदमाशङ्क्य तद्वेदं स्फुटयति-ऐक्यतादात्म्योरिति । भेदसहत्वं तादात्म्यस्य, भेदासहत्वमैक्यस्येति विभागः ।

सत्यस्वभावं परमानन्दाद्यं ब्रह्मैवाहमास्मि

ननु ब्रह्मणो यथोक्तस्य प्रपञ्चस्येव यथाकथञ्चिद्वा-
ध्यत्वप्रसिद्धौ न प्रेप्सितत्वं परिकल्पते । न हि ब्रह्म
प्रपञ्चाद्भिन्नम्, अब्रह्मत्वप्रसङ्गात् । अमेदे च तद्वाध्य-
त्वगभ्युपेयताम् ।

अतः कथं तदभिन्नं ब्रह्मात्राध्यमभ्युपेयमित्याशङ्-
क्य “सत्यं ज्ञानमनन्तं ब्रह्म” (तैत्ति २ । १ । १)
“सत्यस्य सत्यम्” (बृह. २ । १ । १०) इत्यादिश्रुतिम-
नुसंधानः समाधत्ते-सत्येति । तथापि न तस्मिन्प्रेप्सया
प्रवर्तेत पुरुषार्थत्वाभावादित्याशङ्क्य “विज्ञानमानन्दं
ब्रह्म” (बृह. ३ । १ । २८) “आनन्दो ब्रह्मेति
व्यजानात्” (तैत्ति. ३ । ३ । १) इत्यादि-
श्रुतिमनुरुध्य ब्रूते-परमानन्देति । ब्रह्मानन्दस्य क्षयि-
सत्यपदसमाधेयां शङ्कामुत्थायति-नन्विति । न प्रेप्सितत्वं ने-
च्छागोचरत्वम्, न सत्यत्वमिति यावत् ।

ब्रह्मणोऽवाध्यत्वं साधयितुं ब्रह्म किं प्रपञ्चाद्भिन्नमभिन्नं
वेति विकल्प्य नाद्य इत्याह नहीति । कुत्र इत्यत आह—
अब्रह्मत्वप्रसङ्गादिति । ब्रह्मत्वं नाम बृहत्त्वं बृहणत्वं वा ।
तच्च न बृहमाणप्रपञ्चात्तस्य परिच्छिन्नत्वे संभवतीत्यर्थः । द्वि-
तीये दोषमाह—अमेदे चेति । परिहाराभिप्रायमाविष्करोति—
सत्यं ज्ञानमिति । बाध्यमानस्य प्रपञ्चस्य बाधो न निरधिष्ठा-
नः सम्भवति । बाधाधिष्ठानं च सत्यमवाध्यम् । अन्यथाऽधि-
ष्ठानानवस्थाप्रसङ्गात् । अतो बाधाधिष्ठानमवाध्यं ब्रह्मेत्यर्थः ।
आनन्दपदव्यावर्त्याशङ्कामवतारयति—तथाऽपीति । प्रे-

ष्णुत्वसातिशयत्वनिरासार्थं परमेति विशेषणम् । किञ्च यथोक्तं ब्रह्म द्वैताभावोपलक्षितमिष्यते । अस्थूलादिश्रुतेः स्वतःप्रमाणत्वात् ।

वस्तुतश्च प्रपञ्चाभावाद्भेदाभेदवाचोयुक्तेरयुक्तत्वादित्यभिप्रायेणाह-अद्वयमिति । परिशोधितं तत्पदार्थमनूद्य तस्य परिशोधितेन त्वंपदार्थेन सहैक्यं वाक्यार्थं कथयति-ब्रह्मैवेति । एवकारस्तादात्म्याङ्गीकारप्रयुक्तभेदनिरासार्थम् । तत्पदार्थमनूद्य तस्य त्वम्पदार्थत्वं विधाय

प्ता प्राप्तुमिच्छा । परमविशेषणकृत्यमाह-ब्रह्मानन्दस्येति । अद्वयपदं व्याचष्टे-किञ्चेति । द्वैताभावोपलक्षितमेवाद्वितीयं, न त्वद्वितीयत्वधर्मत्वम् । तथा सति धर्मधर्मिभावेनाद्वितीयता न मिद्वेत् । “स्वाङ्गमव्यवधायकम्” इति न्यायमाश्रित्य धर्माङ्गीकरणे निर्धर्मकत्वप्रतिपादकश्रुतिविरोध इत्यभिसन्धिः ।

केयं निर्धर्मकत्वबोधिका श्रुतिरत आह-अस्थूलेति । स्वतःप्रमाणत्वादिति । वेदस्यापौरुषेयत्वेन पुरुषाश्रयणां दोषाणामसंभवात्स्वत एव प्रामाण्यमित्यर्थः । प्रामाण्यस्य परतस्त्वेऽनवस्थाऽनाश्वासयोर्दुष्परिहार्यत्वादिति भावः । किञ्च वस्तुतः संश्लेषपञ्चो ऽस्ति, तदा ब्रह्म प्रपञ्चाङ्गिभं न वेति विकल्पावकाशः । स एव नास्ति, वाचारम्भणश्रुत्या मिथ्यात्वस्यावसितत्वादित्याशयेनाह-वस्तुतश्चेति । उत्तरग्रन्थतात्पर्यमाह-परिशोधितमिति । एवकार इति । अभेदस्यौपचारिकत्वशङ्काव्यावृत्तये एवकार इत्यर्थः । पुनः “अहं ब्रह्म” इति वचनं वाक्यार्थदाढर्यायेत्याह-त्वमर्थमिति । ननु वाक्यार्थसाक्षात्कारसाधनत्वान्नानवसरकथनमित्याह-अथेति । मिथः-जन्योऽन्वं व्यतिहारेण ऐक्यसंपादनेनेत्यर्थः ।

अहं ब्रह्मास्मीत्यभेदेनावस्थानं समाधिः । “तत्त्वमसि”
(छान्दो० ६ । ४ । ७) “ ब्रह्माहमस्मि ”
“सत्यं ज्ञानमनन्तं ब्रह्म” “एकमेवाद्वितीयं ब्रह्म”
“ आत्मैवेद सर्वम् ” “ सर्वं खल्विदं ब्रह्म ”
“प्रज्ञानमानन्दं ब्रह्म” (ऐ. १ । ३ । ९)

त्वमर्थमनूय तस्य तत्पदत्वं विदधाति—अहं ब्रह्मास्मीति
(बृह. १।४।४) । अथ जीवब्रह्मणोर्भिन्नो व्यतिहारेणैकर-
सत्स्वरूपवाक्यार्थप्रतिपत्त्यर्थं साधनभूतं समाधिं संगिर-
ते-इत्यभेदेनावस्थानं समाधिरिति । पूर्वोक्तयुक्त्या प्र-
णवरत्नरूपार्थानुसंधानपुरःसरमेकरसवस्तुमात्रत्वेन चि-
त्तस्य तदाकारवृत्त्यवशेषावस्थानं संप्रज्ञातसमाधिः (योग-
सूत्र. १।१७) इत्युच्यते । उक्तं हि—

ब्रह्माकारमनोवृत्तिप्रवाहोऽहंकृतिं विना ।

संप्रज्ञातसमाधिः स्यात् ध्यानाभ्यासप्रकर्षतः॥१॥

वृत्तिमपि तन्मात्रत्वेनोपसंहृत्य वृत्तिमतश्चित्तस्य
प्रयत्नपूर्वकं वस्तुमात्रत्वेनावस्थानमसंप्रज्ञातसमाधिः
(योगसूत्र. १ । १८) इति गीयते । उक्तं च—

समाधिर्द्विविधा । संप्रज्ञातसमाधिरसंप्रज्ञातसमाधिश्चेति ।
तत्र प्रथमस्य स्वरूपं कथयति—पूर्वोक्तेति । अध्यारोपापवा-
दन्यायेनेत्यर्थः । तदाकारेति । एकरसवस्तुवाकार इत्यर्थः ।
द्वितीयसमाधिस्वरूपमाह—वृत्तिमपीति । उक्तेऽर्थे वृद्धवचनं
संवादयति—उक्तं चेति । सुषुप्त्यविशेषमाशङ्क्य परिहरति—अ-
स्य चेति । अस्य द्वितीयस्य समाधेः, विशेषमेव दर्शयति—सु-

“अयमात्मा ब्रह्म” (बृह० २।५ । १९)

इत्यादिश्रुतिभ्यः ॥ इति पक्षीकरणं भवति ॥ ॐ ॥

इति श्रीमच्छंकराचार्यविरचितं पक्षीकरणम् ॥

मनसो वृत्तिशून्यस्य ब्रह्माकारतया स्थितिः ।

याऽसंप्रज्ञातनामाऽसौ समाधिरभिधीयते ॥ इति ।

अस्य च प्रयत्नपूर्वकत्वादेव सुषुप्तितो विशेष-
सिद्धिः । सुषुप्तौ तु कारणात्मना चित्तस्यावस्थानमा-
स्थितम् । इदं तु कार्यकारणसंबन्धाविधुरवस्तुमात्रत्वेन
तस्य पर्यवस्थानमिष्यते । तद्वासनाविशेषाभ्युपगमाच्चास्य
साधनपक्षपात इति भावः ।

जीवब्रह्मणोरैक्ये श्रुतिं प्रमाणयति—अयमात्मा ब्रह्मेति
(बृह० ४।४।५) । अतः च ब्रह्मात्मपदयोः सामानाधि-
करण्यं पदार्थयोर्विशेषणविशेष्यत्वम् । ततो विरोधस्फूर्तो
पदार्थस्य निष्कृष्टस्य वस्तुमात्रेण लक्षणया संबन्धः । तत-
पुसौ चेति । कार्यकारणविधुरवस्तुमात्रावस्थानस्य फलत्वा-
त् कथं तस्य साधनतेत्यत आह—तद्वासनेति । चित्तस्य
ब्रह्माकारवासनाव्युपगमादित्यर्थः । जीवब्रह्मस्वरूपपरिशोधनपूर्व-
कं कथिततदैक्यार्थे श्रुत्यन्तरमुपोद्गलयतीत्याशयेनाह—जीवब्र-
ह्मणोरिति । “अयमात्मा” इत्यादिवाक्यस्याखण्डार्थत्वमुपपाद-
यति—अत्र इत्यादिना । पदयोः सामानाधिकरण्यमिति ।
भिन्नप्रवृत्तिनिमित्तानां शब्दानामेकस्मिन्नर्थे वृत्तिः सामानाधि-
करण्यमित्यर्थः । विशेषणविशेष्यत्वमिति । पदार्थयोरन्यो-
न्यभेदव्यावर्तकतया विशेषणविशेष्यत्वमित्यर्थः । नीलगुत्पलमि-
तिवद्विशिष्ट एव वाक्यार्थोऽस्तु किं लक्षणयेति नेत्याह—विरोध-

श्चाखण्डैकरसवाक्यार्थप्रतिपत्तिः । न चैकार्थत्वे पदभेदानुपपत्तिः, व्यानर्त्यभेदादर्थवत्त्वासिद्धेरिति द्रष्टव्यम् । आदिपदेन तत्त्वमस्यादिमहावाक्यानि तत्त्वंपदार्थविषयाणि च अवान्तरवाक्यानि ब्रह्मात्मैकरसत्वे पर्यवसितानि गृहीतव्यानि । तदेवमधिकारिणो वाक्याद् ब्रह्मात्मैक्यसाक्षात्कारसमुत्पत्तौ अज्ञानतत्कार्यनिवृत्तौ अनारब्धफलपूर्वोपार्जितकर्मदहनात्, उत्तरकालीनकर्मणश्चानाश्लेषात्, स्फूर्तार्थेति । तत्र नीलगुणस्योत्पलद्रव्यस्य च गुणगुणिभावेन वैशिष्ट्यमुपपद्यते । इह तु पदार्थयोर्विरोधेन न विशिष्टा वाक्यार्थसम्भव इत्यर्थः । तत्र लक्षणा त्रिविधा—जहल्लक्षणा, अजहल्लक्षणा, जहदजहल्लक्षणा चेति । तत्र जहल्लक्षणा न सम्भवति, गङ्गायां घोष इतिवत् वाक्यार्थेष्वपरित्यागाभावात् । नाप्यजहल्लक्षणा, शोणो धावतीतिवत् विरुद्धार्थत्वादेव । परिशेषाज्जहदजहल्लक्षणा सोऽयं देवदत्त इतिवदाश्रयणीया । विरुद्धाश्रयपरित्यागेनानुगतचिदंशेनाखण्डैकरसवाक्यार्थप्रतीतिरित्याह—ततश्चेति । प्रमाणं च—“अयमात्मा ब्रह्म” इत्यादिवाक्यमखण्डार्थनिष्ठम् अकार्यकारणद्रव्यनिष्ठत्वे सति समानाधिकरणत्वात्, सोऽयं देवदत्त इति वाक्यवत् इति । पदयोरेकार्थपरत्वे पर्यायता स्यात् । तथात्वे च सहप्रयोगायोग इति, तत्राह—नचेति । तत्र हेतुमाह—व्यावर्त्येति । “अयमात्मा ब्रह्मेत्यादिश्रुतिभ्यः” इत्यत्रादिपदसंगृहीतं दर्शयति—आदीति । अवान्तरवाक्यानीति “सत्यं ज्ञानमनन्तं” (तै. २ । १ । १) इत्यादीनीत्यर्थः ।

प्रकरणार्थमुपसंहरन्ननुक्रमेण जीवन्मुक्तिपरममुक्तीं दर्शयति—तदेवमित्यादिना । प्रथमं वाक्यार्थपरिशीलनफलमाह—ब्रह्मात्मैक्यसाक्षात्कारेति । आप्तवाक्यात्कण्ठगतचामीक-

आरब्धफलकर्मणश्च भोगेनैव क्षयात्, तदवस्थितिप्रयुक्त-
देहावभासजगदवभासनिवृत्तौ तदात्मना तत्कारणक-
र्मात्मनाऽवस्थिताविद्याभावात्, तत्कार्यानिवृत्तेश्च वस्तु-
स्वरूपेणैव परिशेषात्, प्रत्यगात्मा साच्चिदानन्दात्मकः
सत्यज्ञानानन्तानन्दस्वरूपं ब्रह्मवेति सिद्धम् ॥

रसासात्कारवद् गुरूपदिष्ट—“तत्त्वमसि”—महावाक्याद्ब्रह्मात्मै-
क्यसाक्षात्कारो भवतीति भावः । साक्षात्कारे सति किं स्या-
त्तत्राह—अज्ञानेति । यथा प्रदीपोऽन्धकारं निवर्तयन्नेवो-
देति तद्वदात्मसाक्षात्कारोऽनेकसंसारमूलाज्ञानं निवर्तयन्नेवोदे-
ति इति भावः ।

कारणानिष्टस्या कार्यनिवृत्तिं दर्शयति—तत्कार्येति । न
च ज्ञानाज्ञानयोरेव विरोधे कथमविरोधि कर्म ज्ञानान्निवर्त्तेतेति
वाच्यम्, सर्वस्यापि प्रपञ्चजातस्य अज्ञानात्मकत्वप्रतिपादनादि-
ति । तर्हि देहारम्भककर्मणामविद्याकार्यत्वात् ज्ञानोत्पत्तिसम-
कालमेतद्देहपातः स्यादिति तत्राह—आरब्धेति । “प्रारब्धक-
र्मणां भोगादेव क्षयः” इति शास्त्रादित्यर्थः ।

एतावता जीवन्मुक्तिर्दर्शिता । परममुक्तिस्वरूपमवतारयति-
तदवस्थितितीति । तस्य देहारम्भककर्मणोऽवस्थितिरिति या-
वत् । देहावभासो देहरूपेणावभासः, तत एव दग्धपटाय-
मानजगदाभासश्च, तदुभयनिवृत्तेरित्यर्थः । ततः किमत आह—
तदात्मनेति । तदात्मना देहात्मना तत्कारणकर्मात्मना प्रारब्ध-
कर्मात्मना स्थित्यभावादित्यर्थः । तत्कार्यनिवृत्तेरिति ।
वासनामयसंसारनिवृत्तेश्चेत्यर्थः । अतः परिशेषात्सिद्धमर्थ-
प्रकरणप्रतिपादितमवाध्यं मोक्षस्वरूपमनेकैर्विशेषणैर्निर्द्धारयति-
वस्तुस्वरूपेणैवेति ।

ग्रन्थादौ ग्रन्थमध्ये ग्रन्थान्ते मङ्गलमाचरणीयमिति शिष्टा-

षड्विधं लिङ्गमाश्रित्य वेदान्ता यत्र निष्ठिताः ।
विधानप्रतिषेधाभ्यां तं वन्दे पुरुषोत्तमम् ॥ १ ॥

इत्यानन्दगिरिविरचितं पञ्चीकरणविवरणं संपूर्णम् ॥

चारमनुरुन्धानं इष्टदेवतां प्रणमति-षड्विधमिति ।

उपक्रमोपसंहारावभ्यासोऽपूर्वता फलम् ।

अर्थवादोपपत्ती च लिङ्गं तात्पर्यनिर्णये ॥ १ ॥

इति लिङ्गानि । विधानं "सदेव सोम्येदमग्र आसीत्"

(छान्दो. ६) इत्यादि । प्रतिषेधो "नेह नाना ऽस्ति
किञ्चन" (बृह. ४ । ४ । १६) इत्यादि ।

पञ्चीकृतेर्विवरणमर्थतः प्रकटीकृतम् ।

यथाश्रुतं यथाबुद्धिं तेन तुल्येद्रमापतिः ॥ १ ॥

सीतासुवर्णलतिकापरिवीतगात्रं

प्रेमामृतार्द्रचरणं सुखसत्फलाढ्यम् ॥

कीर्तिप्रमूनपरिवासितसर्वलोकं

रामाभिधं जगति कल्पतरुं नमामि ॥ २ ॥

इति श्रीरामतीर्थविरचिता पञ्चीकरणविवरणटीका
तत्त्वचन्द्रिका समाप्ता ॥



सूचनापत्र —

प्रियवर महाशय जी,

आप लोगों को विदित हो कि चौखम्बा संस्कृत पुस्तकालय का सूचीपत्र ८ पृष्ठ का जो इसी सन् १९२२ में छपा है पुस्तकों का मूल्य सब ठीक है लेकिन इसी पुस्तकालय का एक बड़ा सूचीपत्र १६ पृष्ठ का मार्च सन् १९१९ में जो छपा है इसी १६ पृष्ठ के ग्रन्थों का मूल्य डेढ़ा-दूना समझ कर पुस्तकों को मंगाइएगा और साथही साथ पुस्तकों को मंगाते बख्त कुछ रुपया पेशगी भेजने की कृपा किजीएगा । पेशगी रुपया न आने से पुस्तकों को भेजने में बहुत से ग्राहक लोग पुस्तकों का पारसल वापस करदेते हैं इसी से टीकटों का जो पैसा लगता है नुकसान सहना पड़ता है ।

इन्हीं सब कारणों से ग्राहक लोगों को विदित किया जाता है कि कम से कम चौथाई मूल्य पुस्तकें मंगाने के साथ ही भेजना चाहिए नहीं तो पुस्तकों के भेजने में विलम्ब होगा । या पुस्तकें नहीं भेजी जा सकती ।

इसी के साथ ग्राहक महाशयों को यह भी जानलेना चाहिये कि पुस्तकों का पारसल जब भेजा जाता है तो उसके साथही साथ १ एक बीजक भी जिसमे पुस्तकों का मूल्य व्योरा, नंबर तारीख महिना सन् लिखा रहता है संयोगवश पारसल भेजने में वा पारसल के भितर की पुस्तकों में भूल चूक रहजाय तो बीजक का नंबर मैं ताः सन् के लिख अपाने पुस्तकों का हिसाब सुधार कर लेवें बिना नंबर ताः के सुधार कभी हो नहीं सक्ता ।

इसके अलावा हमारे यहां छपाई तथा जिल्द बंधाई का काम भी होता है जिन महाशयों को छपाने वा जिल्द बनवाने का काम करवाना हो नीचे लिखे पते पर पत्र व्यवहार करें ।

हर तरह के संस्कृत ग्रन्थ तथा भाषा भाष्य पुस्तकों के मिलने का पता—

जयकृष्णदास-हरिदास गुप्ताः

चौखम्बा संस्कृत सीरीज आफिस

काशीसंस्कृतसीरीज ।

अस्यां काशी—संस्कृतग्रन्थमालायां विभागशः प्रकाशिता भवति । एतस्यां प्राचीनाः नवीनाश्च दुर्लभाः सुलभाश्च अन्युपयुक्ताः संस्कृतग्रन्थाः काशिकराजकीयसंस्कृतपाठशालीयैः पण्डितैरन्यैरपि विद्वद्भिः संशोधिताः क्रमेण संमुद्रिता भवन्ति । अस्यां प्रकाश्यमाणानां ग्रन्थानां मूल्यं सूचीपत्रे प्रकाशितं वर्तते । परं तु एतस्या नियमेनाऽविच्छिन्नतया निश्चितग्राहकमहाशयानां प्रतिमुद्राशतकं पञ्चविंशतिमुद्राः (कमिशन) परावर्तिता भवेयुः मार्गव्ययश्च न पृथक् दातव्यो भवेत् ।

तत्र मुद्रित ग्रन्थनामानि ।

रु. आ. पा.

१ नलपाकः नलविरचितः । संपूर्णः (पाकशास्त्रम् १) ... १-८-०

२ संक्षेपशारीरकम् । रामतीर्थस्वामिकृता-

ऽन्ययार्थबोधिनीटीकासहितम् । (वेदान्तः १) १०-०-०

३ वैशेषिकदर्शनम् । सटीक-प्रशस्तपादभा-

ष्योपस्काराभ्यां समन्वितम् । (वैशेषिक १) ... ३-८-०

४ श्रीसूक्तम् । विचारण्यपृथ्वीधराद्याचार्य

कृतभाष्यत्रयेण टिप्पण्या च समलङ्कृतम् (वैदिक १) ... ०-६-०

५ लघुशब्देन्दुशेखरः सटीकः तत्पुरुष-

समासादारभ्य कृदन्तान्तः (व्याकरण १) ... १०-०-०

६ कारिकावली मुक्ता० दिन० राम०

शब्दखण्डसहिता तथा "गुणनिरूपण"-

दिनकरीय महामहोपाध्याय पं० लक्ष्मण-

शास्त्रीव्याख्या सहिता । (न्याय १) ... १०-०-०

७ पञ्चीकरणम् । वार्तिकाभरणालङ्कृत वार्तिकटीकया-तत्त्व

चन्द्रिका समवेत विवरणेन च समन्वितम् । (वेदान्त २) ०-८-०

८ अलङ्कारप्रदीपः पण्डितवर विश्वेश्वर

पाण्डेयनिर्मितः । (काव्य १) ... ०-८-०

पत्रादिप्रेषणस्थानम्

हरिदासगुप्ता एण्ड सन्स,
मालिक, चौखम्बा संस्कृत सीरीज आफ़ीस,
विद्याविलासप्रेस गोपालमंदिरलेन
बनारससिटी ।

